

BETHEL PATRIKA
P.B. No. 38, Chengannur
Ph: 0479-2451331

പത്രാധിപസമിതി

മാനേജിംഗ് എഡിറ്റർ
തോമസ് മാർ അത്താനാസിയോസ്
ഫോൺ: 0479 - 2453310, 2451331

ചീഫ് എഡിറ്റർ:
ഫാ. തോമസ് അമയിൽ
ഫോൺ: 0479-2456466, 0468 - 2311473,

എക്സിക്യൂട്ടീവ് എഡിറ്റർ
ഫാ. ഏബ്രഹാം കോശി കുന്റുപുറത്ത്
ഫോൺ: 0479 - 2450287, 9447431096


എഡിറ്റർ
പി. എം. ജേക്കബ് മെഴുവേലി
ഫോൺ: 0468 - 2286365

അസോസിയേറ്റ് എഡിറ്റർ
ഫാ. ജോൺ പി. ഉമ്മൻ
ഫോൺ: 0479 - 2362273, 9447884972

സർക്കുലേഷൻ മാനേജർ
ഫാ. സുനിൽ ജോസഫ് ഡാണാപടിക്കൽ
ഫോൺ: 0479 - 2454504, 9947429667

ഓഫീസ് മാനേജർ
തോമസ് കുര്യൻ
ഫോൺ: 0468 - 2286145, 9446426235

അംഗങ്ങൾ
ഫാ. മാത്യു വർഗീസ്
ഫാ. ഡോ. ജോൺ പണിക്കർ
ഫാ. ഫിലിപ്പ് ജേക്കബ്
ഫാ. വിൽസൺ ശങ്കരത്തിൽ
സിസ്റ്റർ സോഫിയ
വർഗീസ് ജോൺ തോട്ടപ്പുഴ
ജേക്കബ് ഉമ്മൻ
പി. കെ. രാജു
ബിനു മുളക്കുഴ



മുഖചിത്രം:
യോനാപ്രവാചകൻ

ബെതൽ പത്രിക

ചെങ്ങന്നൂർ ഭദ്രാസന മുഖപത്രം

താളുകൾ മറിക്കുമ്പോൾ

മുഖമൊഴി	03
ഇടയലേഖനം	04
സഭാവിജ്ഞാനീയം	05
ഫാ. ഡോ. ബി. വറുഗീസ്	
മെത്രാസന വാർത്തകൾ	07
സമ്പ്രദായം	08
ഫാ. ജിനോ വർഗീസ്	
പഠനം	10
ഡീക്കൻ അനീഷ് എം. ജോർജ്ജ്	
ദൈവകൃപയുടെ തുവൽ സ്പർശങ്ങൾ	12
ആനുകാലികം	13
ജേക്കബ് ഉമ്മൻ	
വിശ്വാസപഠനം	14
ഫാ. ഡോ. എം. ജോൺ പണിക്കർ	
സുവിശേഷ ദർപ്പണം	16
ഫാ. ഐപ്പി. പി. സാം	
കാഴ്ചപ്പാട്	20
പി. എം. ജേക്കബ്, മെഴുവേലി	
ലേഖനം	22
തോമസ് കുര്യൻ മെഴുവേലി	
കൗൺസിലിംഗ്	24
ഫാ. പി. കെ. കോശി	
ബാലപത്രിക	26
ആനി ജേക്കബ് ചാരുനിൽക്കുന്നതിൽ	
വേദപരിചയം ക്രിസ്ത്	27
ജിജി പണിക്കർ കെ. വൈരമൺ	
സന്ദേശങ്ങൾ വാർത്തകൾ	30

വരിസംഖ്യ

ഒരുവർഷം 60 രൂപ, രണ്ട് വർഷം 100 രൂപ, അഞ്ച് വർഷം 250 രൂപ

ആയുഷ്ക്കാലം 750 രൂപ

BACK COVER FULL PAGE (COLOUR)	2000/-
BACK INSIDE FULL PAGE	1500/-
BACK INSIDE HALF PAGE	750/-
QUARTER PAGE	300/-
FAVOURS RECEIVED	250/-

വ്യക്തികൾ, സ്ഥാപനങ്ങൾ,
ചരമവാർഷികങ്ങൾ, ഉപകാര സ്മരണകൾ,
വിവാഹ വാർഷിക ആശംസകൾ
തുടങ്ങിയവയുടെ പരസ്യങ്ങൾ സ്വീകരിക്കുന്നതാണ്.

വായനക്കാരുടെ ശ്രദ്ധയ്ക്ക്

വായനക്കാർ ദയവായി വരിസംഖ്യ പുതുക്കി
ഞങ്ങളോടു സഹകരിക്കുക



മീഡിയാ ഐക്കണുകൾ അരങ്ങ് തകർക്കുമ്പോൾ

സമൂഹത്തിന്റെ വളർച്ചയുടെ പാതയിൽ ക്രിയാത്മക മൂല്യങ്ങൾക്കുള്ള (Positive Values) സ്ഥാനം നിർണ്ണായകമാണ്. എന്നാൽ കാലങ്ങളായി സമൂഹം അനുവർത്തിച്ചു പോരുന്ന മൂല്യങ്ങൾക്കെതിരെ സഞ്ചരിക്കുവാൻ ആഗ്രഹിക്കുന്ന തലമുറ വളർന്നുവരുന്നു. അപ്പനെ അപ്പായെന്നു വിളിച്ച മൂല്യബോധം അപ്പനെ തല്ലി ഹീറോയിസം കാണിക്കുന്ന മാധ്യമ ഹീറോകൾക്ക് വഴിമാറുമ്പോൾ സമൂഹത്തിൽ വളരുന്നത് നിഷേധാത്മക മൂല്യങ്ങളാണ് (Negative Values). ഉള്ളിലുള്ള വസ്തു എന്തായാലും മനോഹരമായി പൊതിയപ്പെട്ടാൽ മതി എന്ന ചിന്താഗതി അനുദിനം ശക്തമാകുന്നു (Package is important than Product). സമൂഹത്തിന്റെ ജീവവായുവായ മൂല്യങ്ങളെ പിന്തിരിപ്പനായി വ്യാഖ്യാനിക്കാനും പഴഞ്ചനായി (Out dated) ചിത്രീകരിക്കുവാനുമാണ് മാധ്യമലോകം ശ്രമിക്കുന്നത്. മനഃസാക്ഷിയെ പിടിച്ചു കുലുക്കുന്ന സംഭവങ്ങൾപോലും നിസ്സംഗതയോടെ കണ്ടു മറക്കുന്ന രീതിയിലേക്ക് നമ്മുടെ തലമുറ മാറുന്നു. വാർത്തകൾ കണ്ടു മറക്കുവാനുള്ളതാണെന്നുള്ള സ്ഥിതിയിലേക്ക് കാര്യങ്ങൾ നീങ്ങുമ്പോൾ നിസ്സംഗതയുടെ ലോകത്തുനിന്നും അതിജീവനം അടിയന്തിരമാണ്.

വിവര സാങ്കേതികവിദ്യയുടെ കുതിച്ചുകയറ്റം മാധ്യമ ലോകത്ത് മീഡിയാ ഐക്കണുകളെ സൃഷ്ടിച്ചിരിക്കുന്നു. ബ്രാന്റ് അംബാസിഡറാകും, മീഡിയാ ഐക്കണുകളും തിമർത്ത് ആടുമ്പോൾ നമ്മുടെ തലമുറയ്ക്കു ചുറ്റും അവർ തീർക്കുന്ന സ്വപ്നലോകം വിശാലമാണ്. കച്ചവട താല്പര്യങ്ങൾ സൃഷ്ടിക്കുന്ന ഇത്തരം ഐക്കണുകൾ ലാഭം പ്രതീക്ഷിച്ചുകൊണ്ടുള്ളതാണ്. മനുഷ്യനെത്തന്നെ മൂലധനമായി പരിഗണിക്കുന്ന (Human Capital) സാമ്പത്തിക സമീപനങ്ങളാണ് നമുക്കു ചുറ്റും ശക്തിയാർജ്ജിക്കുന്നത്. കോടികളും, ലക്ഷങ്ങളും പ്രതിഫലം പറ്റിക്കൊണ്ട് മീഡിയാ ഐക്കണുകൾ പരിചയപ്പെടുത്തുന്ന ഉല്പന്നങ്ങളെ തേടി അലയുന്ന ഈയാംപാറ്റകളായി യുവത്വം മാറിക്കൊണ്ടിരിക്കുന്നു. കച്ചവട രംഗത്തുമാത്രമല്ല ആത്മീയ രംഗത്തും ഇന്നും മീഡിയാ ഐക്കണുകൾ തിമർത്താടുകയാണ്. ഊതിവീഴ്ത്ത്, ഉതിവീഴ്ത്ത്, വിശുദ്ധ കുര, വിശുദ്ധചിരി എന്നിങ്ങനെ ആത്മീയ മീഡിയാ ഐക്കണുകൾ അക്ഷരാർത്ഥത്തിൽ താരപരിവേഷത്തിൽ തന്നെയാണ്. എവിടെയും ഓഫറുകളുടെ പ്രളയം. ഉല്പന്നങ്ങൾക്ക് 50% റിബേറ്റും പണിക്കുലിക്ക് 10% കിഴിവും പ്രഖ്യാപിക്കുന്ന അതേ ലാഘവത്തോടെ ആത്മീയതയിലും മീഡിയാ ഐക്കണുകൾ ഓഫറുകളുടെ പെരുമഴക്കാലം സൃഷ്ടിക്കുന്നു. മാധ്യമലോകം പടച്ചുവിടുന്ന മീഡിയാ ഐക്കണുകളുടെ ലോകത്തു നിന്നുള്ള അതിജീവനം അടിയന്തിരമാണ്.

ഫാ. തോമസ് അമയിൽ

ഇടയലേഖനം

കുമ്പസാരം നിഷ്ഠയാകണം



ഭ്രമശോധനയുടെയും സമർപ്പണത്തിന്റെയും രൂപാന്തരത്തിന്റെയും സന്ദേശവുമായി വീണ്ടും ഒരു നോമ്പുകാലംകൂടി ആഗതമാകുന്നു. എല്ലാ നോമ്പുകാലവും സ്വയശുദ്ധീകരണത്തിനുള്ള പുണ്യകാലമായിട്ടാണ് സഭ വേർതിരിച്ചിരിക്കുന്നത്. ഒരു നിയന്ത്രണവുമില്ലാത്ത ജീവിതത്തെപ്പറ്റിയാണ് ഇന്ന് ലോകം ചർച്ച ചെയ്യുകയും ആഗ്രഹിക്കുകയും ചെയ്യുന്നത്. നിയന്ത്രണമില്ലാത്ത ജീവിതശൈലികൾ ആധുനിക സമൂഹത്തെ പ്രതിസന്ധികളുടെ മദ്ധ്യത്തിലേക്കാണ് നയിച്ചതെന്ന് സമകാലീന സംഭവങ്ങൾ പലതും സാക്ഷ്യം നൽകും. പ്രകൃതി ദുരന്തങ്ങളും ധാർമ്മിക അരാജകത്വങ്ങളും മൂല്യച്യുതികളുമൊക്കെ ചില ഉദാഹരണങ്ങൾ മാത്രമാണ്.

തനിക്ക് ഇഷ്ടമുള്ളതെല്ലാം നേടിയെടുക്കുവാൻ ദൈവത്തിൽ വിശ്വസിക്കുക എന്ന രീതിയിലേക്ക് ആത്മീയത മാറിക്കൊണ്ടിരിക്കുന്നു. എനിക്ക് താല്പര്യമുള്ള വിധത്തിൽ ദൈവം പ്രവർത്തിക്കണം എന്ന് ചിന്തിക്കുമ്പോൾ “ദൈവത്തിന് നമ്മെപ്പറ്റിയുള്ള താല്പര്യങ്ങളെപ്പറ്റി” അന്വേഷിക്കുവാൻ ആരും സമയം ചെലവഴിക്കുന്നില്ല.

ആത്മശരീര മനസ്സുകളുടെ ശുദ്ധീകരണത്തിലൂടെ ദൈവത്തെ പ്രീതിപ്പെടുത്തുവാൻ ആണ് നോമ്പുകാലം സഭ ക്രമീകരിച്ചിരിക്കുന്നത്. നോമ്പുകാലം ഭക്ഷണക്രമീകരണങ്ങൾക്കുള്ള നിയന്ത്രണകാലം മാത്രമല്ല “വി. കുമ്പസാരം” നടത്തി സത്യ അനുതാപത്തിലേക്ക് വരുവാനുള്ള വിലയേറിയ അവസരം കൂടിയാണ്. ഒരു വിശ്വാസിയുടെ ആത്മീയ ജീവിതത്തിൽ അത്യന്താപേക്ഷിതമാണെങ്കിലും കുമ്പസാരം എന്ന ഈ വലിയ ആവശ്യകതയെ പലരും അവഗണിക്കുന്നു എന്നത് ദുഃഖകരമാണ്. പരിശുദ്ധ എപ്പിസ്കോപ്പൽ സുന്നഹദോസ് കുമ്പസാരത്തിന്റെ ആവശ്യകത അരക്കിട്ട് ഉറപ്പിച്ചുകൊണ്ട് താഴെപ്പറയുന്ന തീരുമാനം കൈക്കൊണ്ടിട്ടുണ്ട്. “നാല്പത് ദിവസത്തിലൊരിക്കലോ, ആണ്ടിലൊരിക്കലോ വി. കൂർബ്ബാന അനുഭവിക്കണമെന്ന് പറയുന്നത് ശരിയായ നിർവ്വചനമല്ല. പാപത്തിൽ ജീവിക്കുന്നത് തെറ്റാകയാൽ പാപം ചെയ്യാതിരിപ്പാൻ സൂക്ഷിക്കുകയും ഏതെങ്കിലും അവസരത്തിൽ പാപബോധമുണ്ടായാൽ കുമ്പസാരിക്കുകയും ചെയ്യേണ്ടതാകുന്നു (1979 ഫെബ്രുവരി സുന്നഹദോസ് നിശ്ചയം).

ഈ നോമ്പുകാലം നമ്മുടെ ഇടവകകളിൽ ആത്മീയ മുന്നേറ്റത്തിന്റെ ദിനങ്ങളായി മാറണമെന്നാണ് നമ്മുടെ ആഗ്രഹം. നോമ്പുകാലങ്ങളിൽ സത്യകുമ്പസാരത്തിലേക്ക് വിശ്വാസികളെ നയിക്കുവാൻ പര്യാപ്തമായ രീതിയിൽ ധ്യാനയോഗങ്ങളും കോർണർ പ്രസംഗയോഗങ്ങളും ക്രമീകരിക്കുന്ന രീതി നമ്മുടെ ഭദ്രാസനത്തിലെ പല ഇടവകകളിലും ഉണ്ടെന്നുള്ളത് സന്തോഷകരമായ വസ്തുതയാണ്. ഇത് കൂടുതൽ വ്യാപിച്ച് കാണണമെന്നാണ് നമ്മുടെ ആഗ്രഹം.

വി. കുമ്പസാരത്തിന് പ്രമുഖമായ സ്ഥാനം നൽകിക്കൊണ്ട് ആത്മീയ മുന്നേറ്റത്തിനൊരുങ്ങുവാൻ വിശ്വാസി സമൂഹത്തിന് കഴിയണം. നോമ്പുകാലം ആത്മശുദ്ധീകരണത്തിന്റെ നല്ല നാളുകളായി മാറട്ടെ എന്നു നാം ആശംസിക്കുന്നു.

ശേഷം പിന്നാലെ, ദൈവം അനുഗ്രഹിക്കട്ടെ,
തോമസ് മാർ അത്താനാസിയോസ് മെത്രാപ്പോലീത്ത

ആരാധനാ സംഗീതം

സംഗീതത്തിന് പ്രാധാന്യം നൽകുന്ന പാരമ്പര്യം ക്രിസ്തീയ സഭ യഹൂദ മതത്തിൽനിന്നും സ്വീകരിച്ചതാണ്. ക്രിസ്തീയ ആരാധനാ സംഗീതത്തിന്റെ ചില അടിസ്ഥാന തത്വങ്ങളിൽ യഹൂദ ആരാധനയുടെ സ്വാധീനം വ്യക്തമായി കാണാം. അതിനാൽ യഹൂദ പാരമ്പര്യത്തിൽ സംഗീതത്തിനുള്ള പ്രാധാന്യത്തെപ്പറ്റി ആദ്യമായി പ്രതിപാദിക്കേണ്ടിയിരിക്കുന്നു.

ശലോമോൻ രാജാവ് ദേവാലയം പണികഴിപ്പിക്കുന്നതിന് മുമ്പുതന്നെ ദാവീദ് യെരൂശലേമിൽ സമാഗമന കൂടാരം ഉണ്ടാക്കി, ആരാധനാ സംഗീതവും ഗായക സംഘവും ഏർപ്പെടുത്തിയെന്നാണ് പാരമ്പര്യം (1 ദിന. 15:16). സംഗീതത്തിന്റെ ചുമതല ദാവീദ് ലേവ്യരെ ഏല്പിച്ചു (1 ദിന. 25), മൂപ്പത് വയസ്സേകിലും ഉള്ള ലേവ്യരാണ് ദേവാലയത്തിൽ പാടുവാൻ ചുമതലപ്പെടുത്തിയിരുന്നത് (1 ദിന. 23:3; 2 ദിന. 31:17; സംഖ്യ. 4:3), അവരുവയസ്സുവരെയാണ് ഗായകർ പാടിയിരുന്നത് (സംഖ്യ 4:3) 288 ഗായകർക്കാണ് ദേവാലയത്തിൽ പാടുവാൻ അനുവാദം സിദ്ധിച്ചിരുന്നത് (1 ദിന. 25:7), പുരോഹിതന്മാരെ 24 ഗ്രൂപ്പുകളായി തിരിച്ച്, ഓരോന്നിനും ശുശ്രൂഷയ്ക്കുള്ള തവണ നറുക്കിട്ട് നിശ്ചയിച്ചിരുന്നു (1 ദിന. 24:4-18). അതേ രീതിയിൽ ലേവ്യരെയും 24 സംഘങ്ങൾ ആയി തിരിച്ച് ഓരോ സംഘത്തിന്റെയും തവണ നറുക്കിട്ട് നിശ്ചയിച്ചിരുന്നു. അതായത് 12 പേർ വീതമുള്ള 24 സംഘങ്ങൾ ആണ് ദേവാലയത്തിലെ ഗാനാലാപനത്തിന് ഉണ്ടായിരുന്നത്. ഓരോ സംഘത്തിനും യഥേഷ്ടം വന്നു പാടുവാൻ അനുവാദം ഉണ്ടായിരുന്നു.

ദേവാലയത്തിൽ രാവിലെയും ഉച്ചകഴിഞ്ഞുള്ള യാഗാർപ്പണത്തിന് പുറമെ, പെസഹാ, പെന്തക്കോസ്തി തുടങ്ങിയ പെരുന്നാളുകളിൽ പ്രത്യേക ശുശ്രൂഷകളും ഉണ്ടായിരുന്നു. യാഗാർപ്പണത്തിന്റെ അവിഭാജ്യ ഘടകമായിരുന്ന ഗീതങ്ങൾ. യെഹസ്കിയാവ് രാജാവ് ബലിയർപ്പിക്കുമ്പോൾ, ഗായകസംഘം പാടു

കയും, കാഹളക്കാർ ഉറക്കയും ചെയ്തതായി കാണുന്നു (2 ദിന. 29:26-30; സംഖ്യ 10:10), തൽമുദ് (യഹൂദ വേദപുസ്തക വ്യാഖ്യാനങ്ങളെപ്പറ്റിയുള്ള പഠനങ്ങൾ) പറയുന്നത് പാട്ടുകൾ ഇല്ലാത്ത യാഗം പൂർണ്ണമാകുന്നില്ലെന്നാണ്. മിഷ്നാ (യഹൂദ വേദവ്യാഖ്യാനങ്ങൾ) അനുശാസിക്കുന്നത് യാഗാർപ്പണത്തിൽ പ്രന്തണ്ടുപേരെങ്കിലും അടങ്ങിയ ഗായകസംഘം പാടണമെന്നാണ്.

ഒരു ലേവ്യന്റെ സ്ഥാനം പരമ്പരാഗതമായിട്ടുള്ളതായിരുന്നു. എന്നാൽ ഗായകസംഘത്തിൽ പാടണമെങ്കിൽ പ്രത്യേക പരിശീലനം നിർബന്ധമായിരുന്നു. അഞ്ചുവർഷംവരെ നീണ്ടു നിൽക്കുന്ന തീവ്രമായ പരിശീലനം ഗായകർക്ക് നൽകിയിരുന്നുവെന്ന് ചില റാബിമാർ എഴുതുന്നു.

നിയമങ്ങൾക്കും നിയമനകൾക്കും വിധേയമായിട്ടാണ് ഗായകസംഘം ദേവാലയത്തിൽ പാടിയിരുന്നത്. വ്യക്തിഗതമായ പങ്കാളിത്തത്തേക്കാൾ ഒരു സംഘമായിട്ടാണ് ഗായകർ ആരാധനയിൽ സംബന്ധിച്ചിരുന്നത്. ഗായകർ പ്രായപൂർത്തിയായ പുരുഷന്മാർ ആയിരുന്നു എന്നത് ശ്രദ്ധേയമാണ്. ദേവാലയത്തിൽ പാടുവാൻ സ്ത്രീകളെ അനുവദിച്ചിരുന്നില്ല. **ദേവാലയത്തിൽ ഉപയോഗിച്ചിരുന്ന ഗീതങ്ങൾ:**

ചില സങ്കീർത്തനങ്ങൾ ദേവാലയത്തിൽ ആലപിച്ചിരുന്നുവെങ്കിലും, “സങ്കീർത്തന പുസ്തകം” ദേവാലയത്തിലെ ആരാധനാ ഗീതങ്ങളുടെ സമാഹാരമാണെന്ന് ചിലർ വാദിക്കുന്നത് പൂർണ്ണമായും ശരിയല്ല. 81-ാം സങ്കീ. കൂടാരപ്പെരുന്നാളിലും, 15-ാം സങ്കീ. പ്രവേശന ശുശ്രൂഷയിലും (Entrance liturgy), 24-ാം സങ്കീ. പ്രദക്ഷിണത്തിലും പാടിയിരുന്നവയാണ്. ഞായറാഴ്ച (സങ്കീ. 24), തിങ്കളാഴ്ച (സങ്കീ. 48), തിങ്കളാഴ്ച (സങ്കീ. 82) തുടങ്ങി ആഴ്ചയിലെ ഓരോ ദിവസവും പാടുവാനായി നിശ്ചയിക്കപ്പെട്ട സങ്കീർത്തനങ്ങളും ഉണ്ടായിരുന്നു. 92-ാം സങ്കീർത്തനം ശനിയാഴ്ച പാടുവാനുള്ളതായി

രുന്നു (ഒരു ശാബത് ഗീതം) എന്നാൽ എല്ലാ സങ്കീർത്തനങ്ങളും ആരാധനയിൽ ഉപയോഗിച്ചിരുന്നില്ല. മറ്റു ഗീതങ്ങളും ഉപയോഗിച്ചിരുന്നിരിക്കണം. എന്നാൽ അവ ഏതൊക്കെയാണെന്ന് അറിവില്ല. പഴയ നിയമത്തിൽ കാണുന്ന ചില പ്രധാനപ്പെട്ട പാട്ടുകളും ദേവാലയത്തിൽ ഉപയോഗിച്ചിരുന്നിരിക്കണം (ഉദാ. ദബോറയുടെ പാട്ട്: ന്യായ. 9; മോശെയുടെ ആശീർവാദം: ആവ. 33; മോശെയുടെ പാട്ട് ആവ. 32; പുറ. 15). “യഹോവയ്ക്ക് പുതിയ പാട്ട് പാടുവീൻ” എന്ന് സങ്കീർത്തനങ്ങളിൽ ആവർത്തിച്ച് പറയുന്നു (സങ്കീ. 33:3; 96:1; 98:1; 144:9; 149:1). സങ്കീർത്തനങ്ങൾ അല്ലാതെയുള്ള പാട്ടുകളെപ്പറ്റിയായിരിക്കണം ഇവിടെ പരാമർശിക്കുന്നത്.

ഗാനരൂപങ്ങൾ

ചില സന്ദർഭങ്ങളിൽ ഗായകസംഘവും ജനങ്ങളും ഒരുമിച്ച് ചേർന്ന് പാടിയിരുന്നു. 44-ാം സങ്കീർത്തനം അത്തരത്തിലുള്ള ഒരു ഗീതമാണെന്ന് ചില പണ്ഡിതന്മാർ അഭിപ്രായപ്പെടുന്നു. (“ഞങ്ങൾ” എന്ന് തുടർച്ചയായി ഉപയോഗിച്ചിരിക്കുന്നു) ഓരോ വാക്യങ്ങൾക്കും ജനങ്ങൾ പ്രതിവാക്യം പാടുന്ന രീതിയും ഉണ്ടായിരുന്നു (ഉദാ. 136-ാം സങ്കീർത്തനം: ‘അവന്റെ ദയ എന്നേയ്ക്കുമുള്ളത്’ എന്ന് ജനങ്ങൾ പ്രതിവാക്യമായി പാടുന്നു. ഇത്തരത്തിലുള്ള ഏക സങ്കീർത്തമാണിത്.)

സംഗീതോപകരണങ്ങൾ

പഴയ നിയമത്തിൽ കുറഞ്ഞത് 19 സംഗീതോപകരണങ്ങളുടെ പേരുകൾ കാണാം. എന്നാൽ ഇവയെല്ലാം ദേവാലയത്തിൽ ഉപയോഗിച്ചിരുന്നില്ല. ശലോമോൻ പണിയിച്ച ദേവാലയത്തിൽ (“ഒന്നാമത്തെ ദേവാലയം”) സംഗീതോപകരണങ്ങൾ വളരെ പരിമിതമായി മാത്രമേ ഉപയോഗിച്ചിരുന്നുള്ളൂ. ബാബിലോൺ പ്രവാസത്തിനുശേഷം ബി. സി. 515-ൽ പുനർനിർമ്മിച്ച ദേവാലയത്തിൽ (“രണ്ടാമത്തെ ദേവാലയം”) ചില തന്ത്രിനാദ ഉപകരണങ്ങളും (String Instruments) ഇലത്താളവും കൈമണിയും (Cymbals) ഉപയോഗിച്ചിരുന്നു. എന്നാൽ ഏറ്റവും കൂടുതൽ ഉപയോഗിച്ചിരുന്നത് കാഹളം (Trumpet) ആയിരുന്നു. കാഹളം ഒരു സംഗീതോപകരണം എന്നതിനേക്കാൾ ആരാധനയ്ക്കും യുദ്ധത്തിനും ജനങ്ങളെ ഒരുമിച്ചു കൂട്ടാനുള്ള സിഗ്നൽ ആയിരുന്നു. അഹരോന്റെ ഗണത്തിൽപ്പെട്ട പുരോഹിതന്മാരുടെ മാത്രം അവകാശമായിരുന്നു കാഹളം

ഉയരുന്നത്.

എന്നാൽ ദേവാലയത്തിൽ ഗായകസംഘം പാടുമ്പോൾ തന്ത്രിനാദ ഉപകരണങ്ങൾ (String Instruments) ആണ് പ്രധാനമായും ഉപയോഗിച്ചിരുന്നത്. തുകൽത്തല വാദ്യങ്ങളും (Percussion Instruments), കുഴൽ വാദ്യങ്ങളും (Wind Instruments) ചുരുക്കമായേ ഉപയോഗിച്ചിരുന്നുള്ളൂ. വാക്സംഗീതം (Vocal Music) അതിനാണ് ദേവാലയത്തിൽ പ്രാധാന്യം നൽകിയിരുന്നത്. അതിനുള്ള താങ്ങൽ (Support) ആയിരുന്നു സംഗീതോപകരണങ്ങൾ. ഒറ്റയ്ക്ക് പാടുന്ന രീതി (Solo) ദേവാലയത്തിൽ ഇല്ലായിരുന്നു. സംഘമായി പാടുകയായിരുന്നു യഹൂദ ആരാധനാ സംഗീതത്തിന്റെ അടിസ്ഥാനലക്ഷ്യം.

യഹൂദ ആരാധനയും ആദിമ ക്രിസ്തീയ ആരാധനയും

യഹൂദ ദേവാലയത്തിലെ സംഗീതം ക്രിസ്തീയ ആരാധനാ സംഗീതത്തെ നേരിട്ട് സ്വാധീനിച്ചുവെന്ന് തോന്നുന്നില്ല. ദേവാലയത്തിലെ യാഗവും ഗായകസംഘവും ഒക്കെ അപ്പടി ക്രിസ്തീയ സഭ അനുകരിച്ചില്ല. എന്നാൽ സംഗീതത്തിന് ആരാധനയിൽ സ്ഥാനമുണ്ടെന്ന് ക്രിസ്തീയ സഭ പഠിച്ചത് യഹൂദ മതത്തിൽ നിന്നാണ്. ദേവാലയത്തേക്കാൾ ക്രിസ്തീയ ആരാധനയെ രൂപപ്പെടുത്തുന്നതിൽ സുപ്രധാന പങ്ക് വഹിച്ചത് സുനഗോഗുകളും യഹൂദന്മാരുടെ ഭക്ഷണസമയത്തെ പ്രാർത്ഥനകളും ആണ്. സുനഗോഗുകളിൽ യാതൊരുവിധ ഉപകരണങ്ങളോ, ഗായകസംഘങ്ങളോ ഉണ്ടായിരുന്നില്ല. എല്ലാവരും ചേർന്ന് പാടുന്ന രീതിയാണ് സുനഗോഗുകളുടെ പ്രത്യേകത.

സുനഗോഗിൽ ഉപയോഗിച്ചിരുന്ന ഏക വാദ്യോപകരണം ‘ഷോഫാർ’ (Shofar) അഥവാ ആട്ടുകൊറ്റന്റെ കൊമ്പ് ആയിരുന്നു. ഇത് ഒരു ‘സിഗ്നൽ’ ഉപകരണം മാത്രമായിരുന്നു. എ. ഡി. 70-നു ശേഷം ഷോഫാർ മാത്രം സുനഗോഗുകളിൽ ഉപയോഗിക്കുവാനുള്ള കാരണം, പരീശന്മാർ സംഗീതോപകരണങ്ങളോട് വിരക്തിയുള്ളവരായിരുന്നു. ദേവാലയം നശിച്ചതിനുശേഷം യഹൂദ ആരാധന കൂടുതലായി ‘വിലാപത്തിന്റെ സ്വഭാവം’ ഉള്ളതായതും, ലേവ്യ പൗരോഹിത്യം അപ്രത്യക്ഷമായതും സംഗീതോപകരണങ്ങൾ ഉപേക്ഷിക്കാനുള്ള മറ്റ് കാരണങ്ങളാണ്. ലേവ്യ പൗരോഹിത്യം

അപ്രത്യക്ഷമായതോടെ യാഗാർപ്പണവും, ഗായകസംഘങ്ങളും ഇല്ലാതായി. ഇന്നും ഇസ്രായേലിലും, മറ്റ് പ്രദേശങ്ങളിലും യാഥാസ്ഥിതികരായ യഹൂദന്മാരുടെ സുനഗോഗുകളിൽ 'ഷോഹാർ' ഒഴിച്ചുള്ള ഉപകരണങ്ങൾക്ക് വിലക്കുണ്ട്. എന്നാൽ 'ലിബറൽ' ചിന്താഗതിക്കാരുടെ ആരാധനയിൽ കീബോർഡ്, ഗിത്താർ തുടങ്ങിയവ ഉപയോഗിക്കുന്നുണ്ട്.

സുനഗോഗുകളിൽ സംഗീതോപകരണങ്ങൾ ഉപേക്ഷിച്ചതാണ് ക്രിസ്തീയ ആരാധനയിൽ ആദ്യംകാലം മുതൽ അവ ഉപയോഗിക്കുന്നതിൽ മടി കാണിക്കുവാനുള്ള കാരണം.

സുനഗോഗിലെ ഗീതങ്ങൾ പൂർണ്ണമായും വാക്യം (Vocal) ആയിരുന്നു. സംഗീതത്തിന്റെ മാധുര്യത്തെക്കാൾ ഗീതങ്ങളുടെ വാക്കുകൾക്ക് ഊന്നൽ നൽകുന്ന ഗീതങ്ങളായിരുന്നു അവ. "Logo-genic", "Word-trom", "Word-centered" എന്നാണ് സുനഗോഗ് സംഗീതത്തെ വിശേഷിപ്പിക്കുന്നത്. അതായത് ഇന്ദ്രിയ സുഖത്തേക്കാൾ, ഗീതങ്ങളിലെ വാക്കുകൾ സ്പഷ്ടമായി ഉച്ചരിച്ച് ധ്യാനിച്ച് ആരാധിക്കുവാനുള്ള പശ്ചാത്തലമാണ് ഇത്തരം സംഗീതം നൽകുന്നത്.

ക്രിസ്തീയ ആരാധന ഈ സുപ്രധാനതത്വം സ്വീകരിച്ചിരുന്നു. ആരാധനാ ഗീതങ്ങളുടെ ഉള്ളടക്കം വേദപുസ്തക സംഭവങ്ങളോ, ആശയങ്ങളോ, വിശ്വാസ സത്യങ്ങളോ ആണ്. അവ വിശ്വാസികളുടെ ഹൃദയങ്ങളിൽ പതിയുന്നതിനും ധ്യാനിക്കുന്നതിനുമുള്ള ഉപാധിയാണ് സംഗീതം. ദൈവമഹത്വത്തിന് അനുയോജ്യമായ വിധത്തിൽ സംഘമായി ഗീതങ്ങൾ ആലപിക്കുവാനാണ് വി. പൗലൂസ് ഉദ്ബോധിപ്പിക്കുന്നത് (എഫെ. 5:19-20; കൊലോ. 3:-16). ഗീതങ്ങളുടെ സ്വഭാവത്തെപ്പറ്റി അവ "ആത്മീയ ഗീതങ്ങൾ" ആയിരിക്കണമെന്നും (എഫെ. 5:19), ആത്മാവുകൊണ്ട് പാടണമെന്നും (1 കൊരി. 14:15) വി. പൗലോസ് നിർദ്ദേശിക്കുന്നു. □



MGOCMS ന്റെ തുമ്പമൻ വാർഷിക കോൺഫറൻസിൽ മികച്ച ക്യാമ്പ് അംഗമായി തെരഞ്ഞെടുക്കപ്പെട്ട ബിപിൻ വർഗീസ്.
പഴകുളം മാർ ഗ്രീഗോറിയോസ് അംഗമാണ്.

മെത്രാസനത്തിൽ നിന്നുള്ള അറിയിപ്പുകൾ

1. പള്ളികൾക്കും ഭദ്രാസന പ്രതിനിധികൾക്കുമുള്ള 2008 ലെ ഡയറികൾ, സഭാ പഞ്ചാംഗം, സന്നദ്ധ സുവിശേഷ സംഘത്തിന്റെ പേരു വിവരങ്ങൾ അടങ്ങിയ ചാർട്ട് എന്നിവ ഇടവക വികാരിമാരെ ഏൽപ്പിച്ചിട്ടുള്ളത് ലഭിച്ചു കാണുമെന്നു കരുതുന്നു. ഡയറികളും, ചാർട്ടും സന്നദ്ധ സുവിശേഷസംഘാംഗങ്ങൾക്ക് ലഭിച്ചിട്ടില്ലാത്തവർ 10 ദിവസത്തിനകം ഭദ്രാസന ആഫീസിൽ നിന്നും കൈപ്പറ്റേണ്ടതാണ്.
2. നമ്മുടെ ഭദ്രാസന കൺവൻഷൻ ഫെബ്രുവരി 6,7,8 തീയതികളിൽ നടക്കുകയാണല്ലോ. പൂർണ്ണമായ അനുഗ്രഹത്തിനായി ഏവരും പ്രാർത്ഥിക്കണം. ജനുവരി 6 മുതൽ 10 വരെ തീയതികളിൽ നടന്ന ഡിസ്ട്രിക്ട് തല യോഗങ്ങളിൽ സംബന്ധിച്ച വൈദികർ, ട്രസ്റ്റിമാർ, സെക്രട്ടറിമാർ, കമ്മറ്റി അംഗങ്ങൾ, സുവിശേഷ പ്രവർത്തകർ എന്നിവരോടുള്ള നന്ദി അറിയിക്കുന്നു.
3. ഫെബ്രുവരി 4-ാം തീയതി ശുബക്കോനോ ശുശ്രൂഷയോടുകൂടി വലിയനോമ്പ് ആരംഭിക്കുകയാണല്ലോ. ഉപവാസത്തോടും പ്രാർത്ഥനയോടുംകൂടി നമ്മുടെ എല്ലാ വിശ്വാസികളും നോമ്പനുഷ്ഠിച്ച് 'സമൃദ്ധിയായ ജീവൻ' കൈവരിക്കുവാൻ യത്നിക്കാം. പൂർവ്വികർ അനുഷ്ഠിച്ച രീതിയിൽ നമുക്കും നോമ്പനുഷ്ഠിക്കാം.
4. അഭിവന്ദ്യ ഡോ. തോമസ് മാർ മക്കാരിയോസ് തിരുമേനിയുടെ പൂർണ്ണസൗഖ്യത്തിനായി ഏവരും വിശ്വാസപൂർവ്വം പ്രാർത്ഥിക്കണമേ.
5. നൂറനാട് പടനിലം സെ. തോമസ് ഇടവക വികാരി റവ. ഫാ. തോമസ് മുട്ടുവേലിയുടെ മാതാവ് മറിയാമ്മ യോഹന്നാൻ (92) നിര്യാതയായി. ശവസംസ്കാരം 3-1-2008 ന് നടത്തി. പരേതയുടെ ആത്മാവിന്റെ നിത്യ ശാന്തിക്കായി പ്രാർത്ഥിക്കുകയും ഭദ്രാസനത്തിന്റെ അനുശോചനം രേഖപ്പെടുത്തുകയും ചെയ്യുന്നു.

സ്നേഹപൂർവ്വം കർത്തൃശുശ്രൂഷയിൽ
മാത്യു വറുഗീസച്ചൻ
ഭദ്രാസന സെക്രട്ടറി

സന്യാസം

ഫാ. ജിനോ വർഗീസ്

പ്രതിസംസ്കാരം തേടുന്ന സന്യാസം

തുടർച്ച...

ആദിമ ക്രിസ്തീയ സമൂഹത്തിലെ സന്യാസ പ്രമാണങ്ങളായ കൂട്ടായ്മജീവിതം, പ്രാർത്ഥനാജീവിതം, പങ്കിടീലിന്റെ അനുഭവം, ആരാധനാസമൂഹം സ്വയം പരിത്യാഗത്തിന്റെ പ്രമാണം⁶ എന്നിവകളെല്ലാംതന്നെ മാനവധർമ്മശാസ്ത്രമനുസരിച്ച് ഒരു ഗൃഹസ്ഥൻ അനുഷ്ഠിക്കുന്നു എന്നുള്ളത് ചിന്താർഹമാണ്.

3. വാനപ്രസ്ഥം

കാട്ടിൽ താമസിക്കുവാനുറച്ചവൻ എന്നർത്ഥം. വേദപ്രോക്തമായ നിർവചനം അനുസരിച്ച് ജരാനര ആരംഭിക്കുമ്പോൾ ചുമതലകൾ മക്കളെ ഏല്പിച്ച് പത്നീസമേതനായി കാട്ടിൽ പോയി കൂടിൽ കെട്ടിപ്പാർത്ത് ചെറിയ ജോലികൾ ചെയ്ത് ഉപജീവിക്കുക എന്നതാണ്.

ആധുനികൻ വാനപ്രസ്ഥം എന്ന ആശ്രമധർമ്മം ശരിയായി ഉൾക്കൊള്ളാത്തതാണ് കുടുംബത്തിലുള്ള പല അസ്വാസ്ഥ്യങ്ങൾക്കും മൂലകാരണം. മക്കൾ തന്നോളം ആയാൽ താനെന്ന് വിളിക്കണമെന്ന് ഒരു നാട്ടു ചൊല്ലുണ്ട്. ഇത് വളരെ ഗൗരവമേറിയ സംഗതിയാണ്. മക്കൾ കാര്യഗൗരവമുള്ളവരായി എന്ന് ബോധ്യപ്പെട്ടാൽ കുടുംബഭരണനിർവഹണം പരിപൂർണ്ണമായി അവരെ ഏല്പിച്ചിട്ട് ഒരു സാക്ഷിയെന്നോണം നിലകൊള്ളുവാൻ ഓരോ ഗൃഹസ്ഥനും തയ്യാറാവുമ്പോഴാണ് അയാൾ വാനപ്രസ്ഥത്തിലേക്ക് കടക്കുന്നത്. എന്നാൽ സമകാലിക കുടുംബാന്തരീക്ഷത്തിൽ മാതാപിതാക്കൾ തങ്ങളുടെ മക്കളുടെ വ്യക്തിത്വത്തെ പലപ്പോഴും മാനിക്കാറില്ല. യൗവനത്തിന്റെ സർഗശേഷിയെ മുഴുവനായി ഉൾക്കൊള്ളുവാൻ പഴയ തലമുറയ്ക്ക് കഴിയുന്നില്ല. തലമുറകൾ തമ്മിലുള്ള വിടവ് എന്ന പേരിൽ നാം ഇത്തരം പ്രതിസന്ധികളെ നിസ്സാരവൽക്കരിക്കാറുണ്ട്. പുതിയ തലമുറയ്ക്ക് പഴയ തലമുറയോട് കരുതലില്ല എന്നൊരു മറുവശവും ഇവിടെയുണ്ട്. യഥാർത്ഥ ബ്രഹ്മചര്യത്തിലൂടെയും ഗാർഹസ്ഥ്യതത്തിലൂടെയും വളർന്നു വന്ന മക്കൾ ഒരിക്കലും മാതാപിതാക്കളെ മറക്കാറില്ല ! ആധുനികന് കാട് അന്യമായതുകൊണ്ട് വനവാസം ദുഷ്കരവും അപ്രായോഗികവുമാണ്. എങ്കിൽ തന്നെയും സ്വന്തം ഭവനത്തെ

‘ആരണ്യ’കമായി കണ്ടുകൊണ്ട് ചുമതലകൾ മക്കളെ ഏല്പിച്ച് ഭാര്യാസമേതനായി ഭക്തിജീവിതം നയിക്കുന്നതാണ് വ്യക്തിയുടെ സമഗ്രതയ്ക്കും സമൂഹത്തിന്റെ കെട്ടുറപ്പിനും നല്ലത്. ഇത്തരമൊരു ജീവിതക്രമം ഒരുവനെ യഥാർത്ഥ സന്യാസത്തിലേക്ക് നയിക്കുകതന്നെ ചെയ്യും.

4. സന്യാസം

സന്യാസം സമ്പൂർണ്ണമായ ത്യാഗം എന്നതാണ്. (സമ്യക്ത്യാസം = പൂർണ്ണമായും ഇല്ലാതാകുക) വ്യവസ്ഥാപിത നിർവചനം അനുസരിച്ച് ഭാര്യ ബന്ധുക്കളുടെ അടുക്കലേക്ക് മടങ്ങിവരും. പുരുഷൻ ലോകത്തെ മുറ്റും തൃജിച്ച് ഭിക്ഷാടനം ചെയ്ത് കാലയാപനം നിർവഹിക്കുകയും ശേഷമുള്ള സമയം മുഴുവൻ ധ്യാനത്തിനായി ഉപയോഗിക്കുകയും വേണം. ഒടുവിൽ അയാൾ തന്റെ ജീവനെ പരമാത്മാവിൽ ലയിപ്പിച്ച് സംസാരബന്ധത്തിൽനിന്നും വളരെ ഹൃദ്രമായി വേർപെടുന്നു. ഇവിടെ വ്യക്തിജീവിതം സമഗ്രതയിൽ എത്തിച്ചേരുന്നു.

‘നാരദപരിവ്രാജകോപനിഷത്ത്’ സന്യാസത്തെ താഴെപറയും പ്രകാരം തിരിച്ചിരിക്കുന്നു.

1. വൈരാഗ്യ സന്യാസം- വിഷയാദിഭ്രാന്തുകളിൽ ആണ്ടുമുണ്ടി അവയിൽ വിരക്തി വന്നതിനുശേഷം സ്വീകരിക്കപ്പെടുന്ന സന്യാസം - ഉദാ. വി. അഗസ്റ്റിൻ സന്യാസം.
2. ജ്ഞാനവൈരാഗ്യ സന്യാസം - എല്ലാം അനുഭവിച്ചതിനുശേഷം ജ്ഞാനവൈരാഗ്യം വന്ന സന്യാസം.
3. കർമ്മസന്യാസം - വൈരാഗ്യം വന്നിട്ടില്ലെങ്കിലും അതാത് ആശ്രമങ്ങളെ യഥാവിധി കൈക്കൊണ്ടതിനുശേഷം സന്യാസത്തിലേക്ക് പ്രവേശിക്കുന്നതാണ് കർമ്മസന്യാസം. ആധുനിക കാലത്ത് ബഹുഭൂരിപക്ഷത്തിനും കർമ്മസന്യാസമാണ് അഭികാമ്യം എന്ന് തോന്നിപ്പോകുന്നു. നമുക്ക് ഏറ്റവും സുപരിചിതമായ ക്രൈസ്തവ സന്യാസപ്രസ്ഥാനങ്ങൾതന്നെ വിലയിരുത്താം. സഭയുടെ ധാർമ്മിക നിലവാരത്തിന്റെ അധഃപതനത്തിനെതിരെ സഭയെ രക്ഷിക്കുവാനുള്ള ആത്മാർത്ഥവും വിശ്വസ്തതയോടു കൂടിയുള്ള പരിശ്രമമായിരുന്നു ക്രിസ്തീയ സന്യാസം. ഒരു പൊതുവായ

ജീവിതശൈലി (rule of life) ആയിരുന്നു അത്. എ. ഡി. 312-ലെ Edict of Milan പ്രഖ്യാപനത്തിലൂടെ ക്രൈസ്തവ സഭ വിശാലമായ ഭൂമികയിലേക്ക് പ്രവേശിച്ചു. ക്രൈസ്തവർ സംഘടിതരായി, മൂല്യങ്ങൾ പിന്തുളളപ്പെട്ടു. ഇതിനെതിരായി കുറെ മനുഷ്യർ പ്രതികരിച്ചത് മരുഭൂമിയിലേക്ക് പോയി ഏകാന്തവാസം നയിച്ചുകൊണ്ടായിരുന്നു. കാലക്രമേണ പൗരോഹിത്യം സന്യാസത്തെ കീഴടക്കിയതോടുകൂടി അതിന്റെ ആദ്യ കാല ശോഭ കെട്ടു. പന്ത്രണ്ടാം നൂറ്റാണ്ട് ആയപ്പോഴേക്കും സഭ കൾ സമ്പാദിച്ചുകൂട്ടിയ കണക്കറ്റ വസ്തുവകകൾ അന്യാധീനപ്പെട്ട് പോവാതിരിപ്പാൻ പുരോഹിതർക്ക് ബ്രഹ്മചര്യം നിർബന്ധമാക്കി. സ്വത്തുക്കൾ വിഭജിച്ചു പോകാതിരിക്കുവാൻ കേരളത്തിലെ നമ്പൂതിരി സമുദായങ്ങൾക്കിടയിൽ ഉണ്ടായിരുന്ന വേളി സമ്പ്രദായംപോലെ. പന്ത്രണ്ടാം നൂറ്റാണ്ടിൽ നിർബന്ധിത ബ്രഹ്മചര്യത്തെ ഒരു നിയമമായി പ്രഖ്യാപിക്കുവാൻ ലത്തീൻ സഭയെ പ്രേരിപ്പിച്ചത് പള്ളിവക സ്വത്ത് അന്യാധീനമായി പോകരുതെന്ന് അത്ര അദ്ധ്യാത്മികമല്ലാത്ത-തികച്ചും ഭൗതികമായ-ഉദ്ദേശ്യമാണ് എന്നുകൂടി നാം ഓർക്കണം എന്ന് കാപ്പനച്ചൻ എഴുതിയത് ഓർക്കുക. ഏകപക്ഷീയവും മനുഷ്യതരഹിതവുമായ ഒരു തീരുമാനമായിരുന്നു ഇത്. ഇന്നും ക്രൈസ്തവ സഭയുടെ സന്യാസി മാരായ നേതൃത്വം തന്നെയാണ് സഭയുടെ സ്വത്തുക്കൾ അനുഭവിച്ചു പോരുന്നത്. ജോസഫ് പുലിക്കുന്നേലിനെപ്പോലുള്ളവർ ഇതിനെതിരായി ശബ്ദമുയർത്തിയത് വേറിട്ട ശബ്ദമായി കാണാം.

ഇതരമതങ്ങളിലെ സന്യാസിപ്രസ്ഥാനങ്ങളുടെയും അവസ്ഥ മുമ്പു പറഞ്ഞതുതന്നെയാണ്. ഹൈന്ദവസന്യാസത്തിലെ പരിവ്രാജകനും, ഭിക്ഷുവും, യതിയും, ശ്രമണനും, സാധുവും എല്ലാത്തന്നെ പ്രസ്തുത നാമങ്ങളുടെ അർത്ഥവ്യാപ്തിക്ക് വളരെ വളരെ അകലെയാണ്. ഉദാഹരണത്തിന് പരിവ്രാജകൻ എന്നതിന്റെ അർത്ഥം നോക്കുക. ഭൂമിയിൽ യാതൊരു വാസസ്ഥലവുമില്ലാതെ സകലതും പരിത്യജിച്ച് ഭിക്ഷാംഭേദിയായി എല്ലാവർക്കും ആത്മജ്ഞാനം ഉപദേശിച്ചുകൊണ്ട് എല്ലായിടത്തും സഞ്ചരിക്കുന്നവനാണ് പരിവ്രാജകൻ. ആധുനിക 'ഹൈടെക്' സന്യാസിമാർ പ്രത്യക്ഷത്തിൽ ഒന്നുമില്ലാത്തവരാണെന്ന് തോന്നു

മെങ്കിലും കോടിക്കണക്കിനു സ്വത്തുക്കളുടെ അവകാശികളാണ്! സുനാമി പോലുള്ള പ്രകൃതി ദുരന്തങ്ങൾ വരുമ്പോഴാണ് സന്യാസിമാരുടെ നീക്കിയിരിപ്പിനെപ്പറ്റി ലോകം അറിയുന്നത്. (മൊബൈൽ ഫോണിലൂടെ സംസാരിച്ചുകൊണ്ട് നിൽക്കുന്ന ദിഗംബരനായ ഒരു ജൈനഭിക്ഷുവിന്റെ ചിത്രം ഏതാനു നാളുകൾക്കു മുമ്പ് ഒരു പത്രത്തിൽ വന്നിരുന്നു).

എന്നാൽ നൈഷ്ഠിക ബ്രഹ്മചര്യം എന്നത് പ്രായോഗിക തലത്തിലും ആശയതലത്തിലും എക്കാലത്തും പ്രസക്തമാണ് എന്നുകൂടി ഓർക്കുക. ഒരുപക്ഷേ, ആധുനികരും സംബന്ധിച്ചിടത്തോളം ജാതിമതഭേദമെന്തെന്നുമുക്ക് ഇന്നും മാതൃകയായിട്ടുള്ളത് അവരവരുടെ മതത്തിലുള്ള വിശുദ്ധന്മാരായി ജീവിച്ചവരുടെ ഓർമ്മയും സാന്നിധ്യവും നമ്മൾ അങ്ങേയറ്റം ആഘോഷത്തോടെ കൊണ്ടാടുന്നു. എന്നാൽ ഇന്ന് പലരും ലാഘവബുദ്ധിയോടെ അതിനെ അനുഷ്ഠിക്കുകയും ചെയ്യുന്നു. തന്മൂലം സന്യാസം എന്ന മഹത്തായ ജീവിതാന്തസ്സ് ആധുനിക മായുമങ്ങളിലൂടെ അവഹേളനത്തിനു വിഷയീഭവിക്കുന്നു.

ഇത്തരം ഒരു പ്രതിസന്ധിഘട്ടത്തിൽ സന്യാസം പ്രതിസംസ്കാരത്തിന്റെയും പുനരാവിഷ്കരണത്തിന്റെയും വഴികൾ തേടുന്നു. റവ. ഫാ. ഡോ. കെ. എം. ജോർജിന്റെ വീക്ഷണത്തിൽ, അനുപമമായ ആത്മിക ജീവിതം കൊണ്ടും, പ്രവർത്തനംകൊണ്ടും ലോകത്തിനു വെളിച്ചമായിരുന്ന തേജസിക്മായ സന്യാസിശ്രേഷ്ഠരിൽ നിറഞ്ഞുനിന്ന മൂല്യങ്ങളുടെ പുനരാവിഷ്കരണം മാത്രമാണ് ലോകത്തിന്റെ ഭാവി നിലനിൽപ്പിനുള്ള ഏകപരിഹാരം. ഇതിനോടനുബന്ധിച്ച് നാശോന്മുഖമായ ഉപഭോഗസംസ്കാരത്തിൽ നിന്ന് ലോകത്തെ വീണ്ടെടുക്കുവാനുള്ള ഒരു പ്രതിസംസ്കാരത്തിനുവേണ്ടിയുള്ള അന്വേഷണത്തിന്റെ ആവശ്യകതയും ഉയർന്നുവന്നിട്ടുണ്ട്.

സന്യാസമൂല്യങ്ങളുടെ പുനരാവിഷ്കാരവും പ്രതിസംസ്കൃതിയുടെ മുന്നേറ്റവും ആധുനിക സന്യാസിമാരും അവരുടെ പ്രസ്ഥാനങ്ങളും അതിന്റെ സമഗ്രതയിൽ ഉൾക്കൊണ്ടില്ലായെങ്കിൽ അത് ലോകത്തെ സംബന്ധിച്ചിടത്തോളം ഓസോൺപാളിയുടെ വിടവിനേക്കാൾ, തമോഗർത്തങ്ങളുടെ കടന്നുവരവിനേക്കാൾ, സുനാമിത്തീരകളേക്കാൾ ഭീകരമായിരിക്കും. അത് ഒരു പക്ഷേ, ഈ നൂറ്റാണ്ടിലെ 'മഹത്തായ' ദുരന്തവും ആയിരിക്കാം!



പഠനം

ഡീക്കൻ അനിഷ് എം. ജോർജ്ജ്

(അഞ്ചാം വർഷം)

ഇലക്ട്രോണിക്സ് പാഴ്വസ്തുക്കൾ

എന്താണ് ഇ-വെയ്സ്റ്റ് ?

ഇ-വെയ്സ്റ്റിന് ഒരു പ്രത്യേക നിർവ്വചനം ഇല്ലെന്ന് പറയാം. ടെലിവിഷൻ, കമ്പ്യൂട്ടറുകൾ, റേഡിയോ, ഫാക്സ് മെഷീനുകൾ, കാൽക്കുലേറ്ററുകൾ, ഫോണുകൾ, മൊബൈൽ ഫോണുകൾ, പ്രിന്ററുകൾ, വാഷിംഗ് മെഷീൻ, റഫ്രിജറേറ്ററുകൾ, ഫാൻ, വിവിധ ഇലക്ട്രോണിക്സ് വിനോദ ഉപകരണങ്ങൾ തുടങ്ങി എല്ലാ ഇലക്ട്രോണിക്സ് സാധനങ്ങളും അവയുടെ അനുബന്ധ സാമഗ്രികളുമായി ബന്ധപ്പെട്ട് ഉണ്ടാകുന്ന പാഴ്വസ്തുക്കളാണ് ഇ-വെയ്സ്റ്റ് അഥവാ ഇലക്ട്രോണിക് പാഴ്വസ്തുക്കൾ. വികസിത രാജ്യങ്ങളിൽ ഇ-വെയ്സ്റ്റ് ക്രമാതീതമായി ഉണ്ടാകുന്നു. ഇവയുണ്ടാക്കുന്ന പരിസ്ഥിതി പ്രശ്നങ്ങൾ ഗുരുതരങ്ങളാണ്. മണ്ണിനെയും വായുവിനെയും വെള്ളത്തെയും വിഷമയമാക്കുവാനും ജീവന്റെ നില നില്പിന് ഭീഷണിയുയർത്തുവാനും ഇ-വെയ്സ്റ്റിന് കഴിയുന്നു എന്നതാണ് ഇവയെ ഭയാനകമാക്കുന്നത്.

ഇ-വെയ്സ്റ്റ് ഉണ്ടാക്കുന്ന പ്രശ്നങ്ങൾ

വികസിത രാജ്യങ്ങളിൽ ആദ്യകാലത്ത് ഇ-വെയ്സ്റ്റുകൾ ഉപയോഗിച്ചിരുന്നത് താഴ്ന്ന പ്രദേശങ്ങൾ നികത്താനായിരുന്നു. എന്നാൽ ഇവയിൽ അടങ്ങിയിരിക്കുന്ന വിഷകരങ്ങളായ രാസവസ്തുക്കൾ വിവിധ രാസപ്രക്രിയകൾക്ക് വിധേയമാകുകയും മാരകങ്ങളായ വിഷവാതകങ്ങളും വിഷരാസപദാർത്ഥങ്ങളും ഉല്പാദിപ്പിക്കുകയും ചെയ്യുന്നു. വിഷവാതകങ്ങൾ വായുവിനെ വിഷമയമാക്കുമ്പോൾ ഖരപദാർത്ഥങ്ങളും ദ്രാവകങ്ങളും മണ്ണിനെയും വെള്ളത്തെയും വിഷമയമാക്കുന്നു. ഇത് സസ്യങ്ങൾക്കും, മൃഗജാലങ്ങൾക്കും മനുഷ്യർക്കും ആരോഗ്യകരങ്ങളായ പ്രശ്നങ്ങൾ സൃഷ്ടിക്കുന്നു.

ഇതിനെ തുടർന്ന് ഇ-വെയ്സ്റ്റ് പുനഃപ്രക്രിയയ്ക്ക് വിധേയമാക്കി പുതിയ ഉല്പന്നങ്ങൾ ഉണ്ടാക്കുവാൻ തുടങ്ങി. എന്നാൽ പുനഃപ്രക്രിയ ശാസ്ത്രീയമായ രീതിയിലല്ലെങ്കിൽ അതും ഗുരുതരങ്ങളായ ആരോഗ്യ പ്രശ്നങ്ങൾക്ക് കാരണമായി തീരും. അനുദിനം ഇല

ക്ട്രോണിക്സ് ഉല്പന്നങ്ങൾ വർദ്ധിക്കുന്നത് ഇലക്ട്രോണിക് പാഴ് വസ്തുക്കളുടെ വർദ്ധനയ്ക്കും കാരണമായി തീരുന്നു.

ഇ- വെയ്സ്റ്റിൽ അടങ്ങിയിരിക്കുന്ന വിഷവസ്തുക്കൾ

മെർക്കുറി, ഈയം (lead), കാഡ്മിയം, നിക്കൽ തുടങ്ങി ഏകദേശം 38 വ്യത്യസ്ത ലോഹങ്ങളും അവയുടെ കെമിക്കൽസും ഇ-വെയ്സ്റ്റിൽ അടങ്ങിയിരിക്കുന്നു. കാഡ്മിയം, മെർക്കുറി, ഈയം, നിക്കൽ തുടങ്ങിയവ ജൈവസാന്നിധ്യകരണത്തോടെ മനുഷ്യശരീരത്തിൽ പ്രവേശിച്ച് നാഡീവ്യൂഹം, രക്തചംക്രമണം, വൃക്ക തുടങ്ങിയവയെ മാരകമായി ബാധിച്ച് അവയുടെ പ്രവർത്തനങ്ങളെ തകിടംമറിച്ച് ആരോഗ്യപ്രശ്നങ്ങൾ സൃഷ്ടിക്കുന്നു. ബേറിയം, ബെറിലിയം, ടൈറ്റാനിയം, റൂഥേനിയം തുടങ്ങിയവ വായുവിലും വെള്ളത്തിലും മണ്ണിലും കലർന്ന് ശ്വാസകോശ രോഗങ്ങൾ, ക്യാൻസർ, തലച്ചോറിൽ മുഴുകൽ, ചർമ്മരോഗങ്ങൾ തുടങ്ങിയവ ഉണ്ടാക്കുന്നു. ഒപ്പം മറ്റ് ജീവജാലങ്ങളുടെയും സസ്യങ്ങളുടെയും നില നിൽപ്പിനെയും ദോഷകരമായി ബാധിക്കുന്നു. മറ്റ് ചില പ്രധാന പദാർത്ഥങ്ങൾ ലിഥിയം, ബോറോൺ, പ്ലാറ്റിനം, സിൽവർ, മാഗ്നീസ്, കൊബാൾട്ട്, സ്വർണ്ണം തുടങ്ങിയവയാണ്. ഇലക്ട്രോണിക് പാഴ്വസ്തുക്കൾ ഒന്നിച്ച് കുന്നുകൂടി ഇടുമ്പോൾ ഈ രാസവസ്തുക്കൾ പല വിധ രാസപ്രക്രിയയ്ക്ക് വിധേയമാകുകയും ആസിഡ്, വിഷകരങ്ങളായ മറ്റ് പദാർത്ഥങ്ങൾ എന്നിവ ഉല്പാദിപ്പിക്കുകയും ചെയ്യുന്നു. ചില സന്ദർഭങ്ങളിൽ ഇ-വെയ്സ്റ്റുകളുടെ പുനഃപ്രക്രിയയിലും (recycling) ഇത്തരം വിഷവസ്തുക്കൾ ഉല്പാദിപ്പിക്കപ്പെടുകയും കമ്പനികളുടെ അശ്രദ്ധമൂലം ഇവ മണ്ണിലും വെള്ളത്തിലും വായുവിലും കലർന്ന് പ്രശ്നകാരികൾ ആകുകയും ചെയ്യും. സ്വർണ്ണം, സിൽവർ, പ്ലാറ്റിനം തുടങ്ങിയവ വേർതിരിക്കുവാൻ നടത്തുന്ന പ്രക്രിയയും ഗുരുതരങ്ങളായ പ്രകൃതിപ്രശ്നങ്ങൾ ഉണ്ടാക്കുന്നു. പക്ഷേ കമ്പനികൾക്ക് ലാഭമാണ് പ്രധാനം. ഇവയുടെ പുനഃപ്രക്രിയയിലൂടെ കൊള്ളലാഭങ്ങൾ കമ്പനികൾ നേടുന്നു.

ഇൻഡ്യയും ഇ-വെയ്സ്റ്റും

ഭാരതത്തിൽ ഒരു വർഷം ഉല്പാദിപ്പിക്കപ്പെടുന്ന ഇലക്ട്രോണിക്, ഇലക്ട്രിക്കൽ സാധനങ്ങളുടെ പാഴ്വസ്തുക്കൾ (Electronic and Electrical Equipment Waste-WEEE) മാത്രം ഏകദേശം 1,46,180 ടൺ ആണെന്ന് കരുതുന്നു. ഇത് കൂടാതെ ടൺ കണക്കിന് ഇലക്ട്രോണിക് പാഴ്വസ്തുക്കൾ അമേരിക്ക പോലുള്ള രാജ്യങ്ങളിൽനിന്ന് ഇറക്കുമതി ചെയ്യുന്നു. വിദേശരാജ്യങ്ങളുടെ 'കുപ്പഞ്ഞാട്ടിയായി' ഇൻഡ്യ, ചൈന തുടങ്ങിയ രാജ്യങ്ങൾ മാറുന്നു. മീററ്റ്, ഫിറോസാബാദ്, ചെന്നൈ, ബാംഗ്ലൂർ, ഡൽഹി, മുംബൈ തുടങ്ങിയ നഗരങ്ങളാണ് ഇന്ത്യയിൽ ഇ-വെയ്സ്റ്റുകൾ കൂടുതൽ കൈകാര്യം ചെയ്യുന്നത്. ഡൽഹിയിൽ മാത്രം ഏകദേശം 25,000 ആളുകൾ ഈ മേഖലയിൽ ജോലി ചെയ്യുന്നു. അമേരിക്കയിൽ നിന്ന് കൂടുതൽ ഇറക്കുമതി ചെയ്യുന്നത് കമ്പ്യൂട്ടറും അനുബന്ധ ഉല്പന്നങ്ങളുമാണ്. ഇവയിൽ പുനഃപ്രക്രിയയ്ക്ക് സാധ്യതയില്ലാത്തവ കമ്പനികൾ കത്തിച്ചു കളയുകയാണ് ചെയ്യുന്നത്. വലിയ പരിസ്ഥിതി പ്രശ്നം ഇതുമൂലം സൃഷ്ടിക്കപ്പെടുന്നു. തൊഴിലാളികൾക്ക് ആരോഗ്യപ്രശ്നങ്ങൾ ഉണ്ടാകുന്നു. ക്യാൻസറും, ശ്വാസകോശരോഗങ്ങളും, ത്വക്ക് രോഗങ്ങളും ഇവയിൽപ്പെടുന്നു. എന്നാൽ 1994 ബേസൽ കൺവൻഷൻ ഇ-വെയ്സ്റ്റുകളുടെ ആഗോളവ്യാപാരത്തെ നിയമംമൂലം നിരോധിച്ചു. എങ്കിലും, ഇന്ത്യയിൽത്തന്നെ ഇ-വെയ്സ്റ്റുകളുടെ നിയന്ത്രണത്തെ സംബന്ധിച്ച് അനുവധി നിയമങ്ങൾ ഉണ്ടെങ്കിലും അവയെല്ലാം കാറ്റിൽ പറത്തി കൊള്ളലാഭത്തിനു വേണ്ടി നിലകൊള്ളുന്ന മുതലാളിമാരും കമ്പനികളും യാതൊരു നിയന്ത്രണവുമില്ലാതെ ഇലക്ട്രോണിക് പാഴ്വസ്തുക്കൾ അനുദിനം വർദ്ധിപ്പിക്കുവാൻ ശ്രമിക്കുമ്പോൾ, അമേരിക്ക പോലുള്ള രാജ്യങ്ങൾ അവരുടെ ഇ-വെയ്സ്റ്റുകൾ ഇന്ത്യപോലുള്ള വികസനരാജ്യങ്ങളുടെ ബലഹീനതയെ ചൂഷണം ചെയ്ത് ഈ രാജ്യങ്ങളെ 'കുപ്പഞ്ഞാട്ടികളായി' കരുതുമ്പോൾ ഇവിടെ സൃഷ്ടിക്കപ്പെടുന്നത് ഭീകരങ്ങളായ, ജീവന്റെ നിലനില്പിനു തന്നെ ഭീഷണിയാകുന്ന, പരിസ്ഥിതി പ്രശ്നങ്ങളാണ്.

നമുക്ക് എന്തുചെയ്യുവാൻ കഴിയും?

1. ശക്തമായ ബോധവൽക്കരണത്തിലൂടെ പൊതുജനങ്ങൾക്ക് ഇ-വെയ്സ്റ്റ് ഉണ്ടാക്കുന്ന ഭീഷണികളെക്കുറിച്ച് അറിവ് നൽകുക.

2. ഇ-വെയ്സ്റ്റുകളുടെ ഇറക്കുമതി, അവയുടെ വിനിയോഗം, പുനഃപ്രക്രിയ ഇവ നിയമവിധേയമായി മാത്രം ചെയ്യുവാൻ അധികാരികളെ നിർബന്ധിക്കുക.
3. ഈ മാലിന്യങ്ങൾക്കെതിരെ ജനകീയപ്രക്ഷോഭങ്ങൾ തുടങ്ങുക.
4. നാം ഉപയോഗിക്കുന്ന ഇലക്ട്രോണിക് വസ്തുക്കൾ സൂക്ഷിച്ച് കൈകാര്യം ചെയ്യുക. അവയെ വർഷംതോറും തള്ളി പുതിയവ സ്വരൂപിക്കാതെ പരമാവധി വർഷം ഒരു ഉല്പന്നം ഉപയോഗിക്കുവാൻ ശ്രമിക്കുക.
5. ഇലക്ട്രോണിക് സാധനങ്ങളുടെ ഉപയോഗം കുറയ്ക്കുക. അവയെ കഴിവതും പാഴാക്കാതെ സൂക്ഷിക്കുക.
6. ഇലക്ട്രോണിക് ഉല്പന്നങ്ങൾ പ്രയോജനങ്ങളാണ്. പക്ഷേ അവ നമ്മുടെ നിലനിൽപ്പിന് ദോഷകരങ്ങളാകാതെ തലമുറകൾക്ക് ഭീഷണിയാകാതെ നാം സൂക്ഷിക്കുക. അല്ലെങ്കിൽ ഒരു അണുബോംബും പൊട്ടാതെ തന്നെ നമ്മുടെ നഗരങ്ങൾ ഹിരോഷിമായും നാഗസാക്കിയുമായി മാറിയെന്നുവരും. ഗ്രാമങ്ങളിൽ ആസിഡ് മഴയും കിണറ്റിൽ ചുവന്ന വെള്ളവും കണ്ടെന്നുവരും ജാഗ്രത!

ഭവന വൈദ്യുതീകരണ പദ്ധതി

കുർത്തമല സെന്റ് ജോർജ് ഓർത്തഡോക്സ് യുവജനപ്രസ്ഥാനത്തിന്റെ ആഭിമുഖ്യത്തിൽ ചെങ്ങന്നൂർ ഭദ്രാസന മെത്രാപ്പോലീത്ത അഭി. തോമസ് മാർ അത്താനാസിയോസ് തിരുമേനിയുടെ സപ്തതിയോട് അനുബന്ധിച്ച് ചെങ്ങന്നൂർ ഭദ്രാസനത്തിലെ ഇടവകകളിൽ നിന്നും വീട് പണിപൂർത്തീകരിച്ചിട്ട് വൈദ്യുതി കണക്ഷൻ എടുക്കുവാൻ സാമ്പത്തിക ബുദ്ധിമുട്ട് ഉള്ളവരും, അർഹതയുള്ളവരുമായ ഭവനത്തിന് വയറിംഗ് നടത്തി വൈദ്യുതി കണക്ഷൻ എടുക്കുന്നതിന് സഹായ പദ്ധതി ആവിഷ്കരിച്ചിരിക്കുന്നു. അർഹതയുള്ളവർ നിബന്ധനകൾ അംഗീകരിച്ച് ബഹു. വികാരിയച്ചൻ സാക്ഷ്യപ്പെടുത്തി എത്രയും പെട്ടെന്ന് അപേക്ഷിക്കുവാൻ താല്പര്യപ്പെടുന്നു.

അപേക്ഷകൾ അയക്കേണ്ട വിലാസം :

ചിൽസ് തോമസ് കോശി

മല്ലപ്പള്ളിൽ വീട്

കടപ്ര പി.ഒ., കുമ്പനാട് 689 547

ഫോൺ : 0469-2665487

ദൈവകൃപയുടെ തുവൽ സ്പർശങ്ങൾ

ദൈവികശക്തി വെളിപ്പെട്ട അവസരം

ഭയപ്പെടേണ്ടാ വിശ്വസിക്കമാത്രം ചെയ്ക” എന്ന് യേശു പറയുന്നു. നാം ചോദിക്കുന്നതിലും പരമായി നമുക്കു നൽകുവാൻ കഴിവുള്ള കർത്താവാണ് നമുക്കുള്ളത്.

ജീവിതം വളരെ രസകരമായിരിക്കാവുന്ന താണെങ്കിലും നിർഭാഗ്യവശാൽ എല്ലാവരുടെയും അനുഭവം അങ്ങനെയല്ല. നമ്മുടെ കർത്താവായ യേശുക്രിസ്തു മുഖാന്തരം നമുക്ക് ജയം നൽകുന്ന ദൈവത്തിന് സ്തോത്രം ചെയ്‌വാനായി ഈ അവസരം വിനിയോഗിക്കുന്നു. യേശുക്രിസ്തു തന്നെത്താൻ ബലിയർപ്പിച്ച് നമ്മുടെ രക്ഷയ്ക്കായി വില കൊടുത്തു. ഇതേപ്പറ്റി ചിന്തിക്കുമ്പോൾ തന്റെ കൃപയും കരുണയുമോർത്ത് ദൈവത്തെ സ്തുതിക്കാം. എന്റെ ജീവിതത്തിൽ ഉണ്ടായ ഒരനുഭവം പങ്കുവയ്ക്കാനായി ആഗ്രഹിക്കുന്നു.

1998-ലെ ഓഗസ്റ്റ് ദിവസം (ഏപ്രിൽ-5) ആയിരുന്നു മോന്റെ ജനനം. സെന്റ് മേരീസ് ഓർത്തഡോക്സ് ചർച്ച് വളളംകുളം ഇടവകാം ഗമാണ്. 1998 ജൂലൈ 19-ാം തീയതി പിതാവ് ഈ ലോകത്തോട് വിട പറഞ്ഞു. 4-ാം ക്ലാസ്സിലാണ് പഠിക്കുന്നത്. എല്ലാ ഞായറാഴ്ചയും പ്രഭാതനമസ്കാരം തുടങ്ങുമ്പോൾതന്നെ പള്ളിയിൽ എത്തുകയു വിശുദ്ധ കുർബ്ബാന അനുഭവിക്കുകയും ചെയ്യുമായിരുന്നു.

ഈ വർഷം ജൂലൈ മാസം 11-ാം തീയതി ഒരു ചെറിയ പനിയുണ്ടായി. സാധാരണ മോനെ കാണിക്കാറുള്ള ക്ലിനിക്കിൽ കാണിച്ച് മരുന്നുവാങ്ങി. എന്നാൽ രാത്രിയായപ്പോഴേക്കും പെട്ടെന്നുതന്നെ അവസ്ഥയ്ക്കു മാറ്റമുണ്ടായി. അപ്പോൾ പുഷ്പഗിരി മെഡിക്കൽ കോളേജിലേക്ക് കൊണ്ടുപോയി. അവിടെ ചെന്ന് അരമണിക്കൂർ സമയത്തേക്ക് ശ്വാസമല്ലാത് മറ്റൊരു ചലനവും ഇല്ലായിരുന്നു. ഇടയ്ക്കിടെ വയറ്റിൽനിന്ന് വെള്ളംപോലെ പൊയ്ക്കൊണ്ടിരുന്നു. അപ്പോഴേക്കും ഫിറ്റ്സ് വന്നു. മെഡിക്കൽ സയൻസിനുള്ളിൽ നിന്നുകൊണ്ട് അവർക്ക് ചെയ്യാവുന്ന ചികിത്സകൾ ഒക്കെ ചെയ്തു. ഏകദേശം 12-ാം തീയതി 11 മണിയായപ്പോഴേക്കും കോട്ടയം മെഡിക്കൽ കോളേജിലെ കുട്ടികളുടെ വിഭാഗത്തിലേക്ക് മെഡിക്കൽ കെയറോടുകൂടി ഷിഫ്റ്റ് ചെയ്തു. ആറു ദിവസം ഓക്സിജന്റെ സഹായത്തോടെ ജീവൻ നിലനിർത്തി. അതിനുശേഷം ഓക്സിജൻ മാറ്റിയെങ്കിലും ICU-ൽ തന്നെ കിടക്കേ

ണ്ടിവന്നു പത്തുദിവസം വരെ. സംസാരശേഷിയും ഓർമ്മയും തിരിച്ചുകിട്ടിയ അവസ്ഥയിൽ ICU-ൽ നിന്ന് റൂമിലേക്ക് മാറ്റി. എന്നാൽ സ്വയം ഇരിക്കാനോ കൈകൊണ്ട് ആഹാരം കഴിക്കാനോ പറ്റാത്ത അവസ്ഥയിൽ ആയിരുന്നു. WHO-ൽ നിന്ന് മെഡിക്കൽ ഓഫീസർ വന്നു. വീണ്ടും പരിശോധനകൾ. WHO-ൽ നിന്നും പോളിയോ ഇല്ലായെന്ന് അറിയിച്ചു.



21-ാം ദിവസം ആശുപത്രിവിട്ടു പോരുമ്പോൾ സ്വയം ഇരിക്കാൻ പോലും കഴിയുന്ന അവസ്ഥയിൽ അല്ലായിരുന്നു. അതിനുശേഷം രണ്ടു പ്രാവശ്യം ഫിസിയോതെറാപ്പി ചെയ്താനായി മെഡിക്കൽ കോളേജിൽ അഡ്മിറ്റായി. നവംബർ 1-ാം തീയതി പതിയെ ഒന്നു രണ്ടു ചുവടുകൾ തനിയെ വെക്കാനായ് തുടങ്ങി.

ദൈവകൃപയാൽ പാപങ്ങളെയും രോഗങ്ങളേയും ഇല്ലാതാക്കാൻ കഴിവുള്ള യേശുവിന്റെ നാമം അവന് സൗഖ്യം നൽകി. ഇപ്പോൾ നടക്കുവാനായ് കുറച്ച് ബുദ്ധിമുട്ടുണ്ടെങ്കിലും സ്കൂളിൽ പോകാനായ് തുടങ്ങി. അദ്ധ്യാപകരും കുട്ടുകാരുംമൊക്കെ അവരാൽ കഴിയുന്നത്ര സഹായങ്ങൾ ചെയ്തു കൊടുക്കുന്നുണ്ട്.

ജാതിമത ഭേദമെന്യേ ഞങ്ങളെ അറിയാവുന്ന ഓരോരുത്തരും ഇന്നും അവനുവേണ്ടി പ്രാർത്ഥിക്കുകയും നേർച്ചകൾ കഴിക്കുകയും ചെയ്യുന്നുണ്ട്. അവരെല്ലാവരോടുംമുള്ള നന്ദിയും സ്നേഹവും ഈ അവസരത്തിൽ അറിയിക്കുന്നു. പ്രത്യേകിച്ച് മോന്റെ വിവരം അറിഞ്ഞപ്പോൾ ഞങ്ങളുടെ ഭവനത്തിലേക്ക് എഴുന്നള്ളുകയും സമാധാനത്തിന്റെ വാക്കുകൾകൊണ്ട് ശക്തീകരിക്കുകയും ചെയ്ത തോമസ് മാർ അത്താനാസിയോസ് തിരുമേനിയോടുള്ള നന്ദിയും ഈ അവസരത്തിൽ സ്മരിക്കുന്നു.

ഇങ്ങനെയുള്ള കഠിന പരീക്ഷണങ്ങൾ നേരിട്ടപ്പോഴും ദൈവിക ശക്തി എനിക്ക് ബലവും ധൈര്യവും തന്നതുകൊണ്ട് ഈ അവസ്ഥവരെ എത്താനായി സാധിച്ചു. പിതാവായ ദൈവം മേൽക്കുമേൽ ബലവും ശക്തിയും തരുവാനായ് ദൈവത്തോട് പ്രാർത്ഥിക്കുന്നു. □

ആനുകാലികം

ജേക്കബ് ഉമ്മൻ

“മദ്യകേരളം” - സാക്ഷാൽ ലഹരി ?

ക്രിസ്തുമസിന്റെ അടുത്തദിവസം ദിനപ്പത്രത്തിൽ കണ്ട ഒരു വാർത്തയാണ് ഈ വരികൾ കുറിക്കുവാൻ പ്രചോദനമായത്.

“ക്രിസ്തുമസ് - കേരളീയർ കുടിച്ചത് 85.48 കോടി രൂപയുടെ മദ്യം”

കേരളം എല്ലാ തലങ്ങളിലും പുരോഗമിക്കുന്നു. കൊലപാതകം, മോഷണം, വ്യഭിചാരം, അപകടം, ആത്മഹത്യ ഇവയോടൊപ്പം മദ്യപാനത്തിലും വർദ്ധന. കഴിഞ്ഞവർഷം ക്രിസ്തുമസ് സീസണിലെ വിൽപനയേക്കാൾ 22% വർദ്ധന ഈ വർഷം ഉണ്ടായിരിക്കുന്നു. അഭിമാനാർഹമായ നേട്ടം അല്ലേ?

പ്രൊഫ. എം. പി മന്മഥന്റെ വിലാപം ഇപ്രകാരമായിരുന്നു. “പണ്ട് ഞങ്ങളുടെ നാട്ടിൽ മദ്യപിക്കുന്നവർ അഞ്ചാറു പേരെ ഉണ്ടായിരുന്നുള്ളൂ. ഇന്ന് മദ്യപിക്കാത്തവർ അഞ്ചാറുപേരുപോലുമില്ല. ഇന്ന് കേരളത്തിൽ എല്ലായിടങ്ങളിലും ഇതാണ് സ്ഥിതി. കുപ്പികളിൽ മുങ്ങിയും മയക്കുമരുന്നുകളിൽ മയങ്ങിയും മരിക്കുന്നവരുടെ സംഖ്യ അമ്പരപ്പിക്കുംവിധം പെരുകുകയാണ്. മദ്യപാനം ഫാഷനും മാന്യതയുമായി മാറിയിരിക്കുന്നു. നാം പടുത്തുയർത്തിയ ധാർമ്മിക സാംസ്കാരിക അടിത്തറകളെല്ലാം ഇളക്കുന്ന ഈ സാമൂഹ്യ വിപത്തിനെ നിസംഗമനോഭാവത്തോടെ വീക്ഷിക്കുന്നത് കുറ്റകരമായ അനാസ്ഥയാണ്. ഒരു തമാശയ്ക്കുവേണ്ടി, അംഗീകാരത്തിനുവേണ്ടി ആരംഭിക്കുന്ന ഈ ദുശീലം ക്രമേണ ഒരു കിനാവളളിപ്പോലെ അയാളെ പൂർണ്ണമായും കീഴ്പ്പെടുത്തുന്നു.

“First the man takes the drink; finally the drink takes the man.”

“മോഷണത്തേക്കാളും വ്യഭിചാരത്തേക്കാളും നിന്ദ്യമാണ് മദ്യപാനം. കാരണം, രണ്ടിനെയും മദ്യപാനം ജനിപ്പിക്കുന്നു.” രാഷ്ട്രപിതാവിന്റെ വാക്കുകൾ അമ്പർത്ഥമാണ്. കൈക്കുലി, റോഡപകടങ്ങൾ, കൊലപാതകം, സാമൂഹ്യവിരുദ്ധ നടപടികൾ ഇവയ്ക്കെല്ലാം പിന്നിൽ പ്രത്യക്ഷമായോ പരോക്ഷമായോ മദ്യരാക്ഷസന്റെ കരങ്ങൾ ഉണ്ട്.

മദ്യവിൽപ്പനയിലൂടെ വരുമാനമുണ്ടാക്കുന്ന സർക്കാർ രാഷ്ട്രത്തെ അരാജകത്വത്തിലേക്ക് നയിക്കുന്ന സാമൂഹിക വിപത്തിനെ വളർത്തുകയാണെന്ന സത്യം വിസ്മരിക്കുന്നത് കൂടുതൽ അപകടത്തിനു കാരണമാണ്. എല്ലാമതങ്ങളും ആചാര്യന്മാരും മദ്യപാനം

വിലക്കുന്നുണ്ട്. “മദ്യം സകല പാപത്തിന്റെയും താക്കോലാണെന്ന്” നബി ഉപദേശിച്ചു. ബുദ്ധ മതത്തിന്റെ പഞ്ചശീലങ്ങളിൽ പ്രധാനമാണ് മദ്യവർജ്ജനം.

ലഹരിയ്ക്കെതിരെ ശക്തമായ താക്കീതും ഉപദേശവും വിശുദ്ധവേദപുസ്തകത്തിലൂടെ നീളം കാണാം. “വീഞ്ഞ് ചുവന്ന് പാത്രത്തിൽ തിളങ്ങുന്നതും രസമായി ഇറങ്ങുന്നതും നീ നോക്കരുത്; ഒടുക്കം അത് സർപ്പപോലെ കടിക്കും. അണലിപ്പോലെ കൊത്തും” (സദു: 23:13). അതികാലത്ത് എഴുന്നേറ്റ് മദ്യം തേടി ഓടുകയും വീഞ്ഞുകുടിച്ച് മത്തരായി സന്ധ്യാസമയത്ത് വൈകി ഇരിക്കുന്നവർക്കും അയ്യോ കഷ്ടം (യെശയ്യാ. 5 : 11).

ലഹരി വസ്തുക്കൾ ശരീരമനസ്സുകളെ തളർത്തുകയും തകർക്കുകയും ചെയ്യുന്നു. ദൈവത്തിന്റെ മന്ദിരമായ നമ്മുടെ ശരീരത്തെ നശിപ്പിക്കുന്നത് കൊടിയ പാപമാണ്. നശ്വരമായ വസ്തുക്കളിൽ ആശ്രയംവയ്ക്കുന്നവർക്ക് ശാശ്വതസുഖം ഭവിക്കയില്ല.

ദൈവത്തെ കൂടാതെയുള്ള ജീവിതം ഉത്തരമില്ലാത്ത ചോദ്യമാണ്. ശമിക്കാത്ത ദാഹമാണ് - അതുകൊണ്ട് സങ്കീർത്തനക്കാരനെപ്പോലെ നമുക്കു പാടാം “ഞാൻ ദൈവത്തിങ്കലേക്ക് എന്റെ പരമാനന്ദമായ ദൈവത്തിങ്കലേക്ക് ചെല്ലാം”.

ദൈവമാകട്ടെ നമ്മുടെ പരമാനന്ദം, ദൈവോന്മുഖമായ ചിന്തകളും പ്രവർത്തനങ്ങളുമാകട്ടെ നമ്മുടെ സാക്ഷാൽ ലഹരി. □

ദിവ്യബോധന സെമിനാർ

ദിവ്യബോധന പഠിതാക്കൾക്കുള്ള അഞ്ചാമതു സെമിനാർ 9-2-2008 ശനിയാഴ്ച 10am നു ബഥേൽ അരമനയിൽ നടത്തുന്നതാണ്.

10 am to 11.30 am വരെ പി. ഒ. സി. ഇക്ലാസ്സിനു റവ. ഫാ. ഗീവർഗീസ് ജോണും 11.30 am to 1 pm വരെ ഡി. ഒ. സി. ഇയ്ക്ക് റവ. ഫാ. സഖറിയാ പനയ്ക്കാമറ്റവും നേതൃത്വം നൽകുന്നതാണ്.

പിരളശ്ശേരി, കിഴക്കേത്തലയ്ക്കൽ പീടികയിൽ ശ്രീമതി റോച്ചൽ ചെറിയാൻ ഈ സെമിനാർ സ്പോൺസർ ചെയ്തതിനും കൃതജ്ഞത രേഖപ്പെടുത്തുന്നു.

കെ കെ. ഏബ്രഹാം
ദിവ്യബോധന ഡയറക്ടർ

വിശ്വാസപഠനം

ഫാ. ഡോ. എം. ജോൺ പണിക്കർ

വിശുദ്ധ മാമോദീസാ കുറ്റശയെക്കുറിച്ചുള്ള വിശദീകരണങ്ങൾ

തുടർച്ച..

മാമോദീസായ്ക്കു ശേഷമുള്ള അഭിഷേകം

മാമോദീസായ്ക്ക് ശേഷമുള്ളത് വി. മൂറോ നഭിഷേകമാണ്. വി മൂറോൻ സ്നാനാർത്ഥിയുടെ നെറ്റിയിൽ ത്രിത്വനാമത്തിൽ മുദ്ര കുത്തിയശേഷം/ ശരീരമാസകലം പുശപ്പെടുന്ന രീതിയാണുള്ളത്. മൂറോൻ കൊണ്ട് മുദ്ര കുത്തുമ്പോൾ ഉപയോഗിക്കുന്ന ഫോർമുലായിൽ “മശിഹായുടെ പരിമളവാസനയും സത്യവിശ്വാസത്തിന്റെ അടയാളവും പരിശുദ്ധാത്മ നൽകലത്തിന്റെ പൂർത്തീകരണവുമായ വി. മൂറോനാൽ പിതാവിന്റെയും പുത്രന്റെയും പരിശുദ്ധാത്മയുടെയും നാമത്തിൽ മുദ്രകുത്തപ്പെടുന്നു” എന്നാണ് രേഖപ്പെടുത്തിയിരിക്കുന്നത്.

സ്നാനത്തിന് മുമ്പുള്ള അഭിഷേകത്തിന് ഉപയോഗിക്കുന്ന തൈലത്തിൽ നിന്ന് വ്യത്യസ്തമായ തൈലമാണ് മൂറോനായി ഉപയോഗിക്കുന്നത്.

അപ്പോസ്തോലിക പ്രമാണങ്ങളിൽ മശിഹായുടെ പരിമളവാസനയെ സുവിശേഷത്തിന്റെ സുഗന്ധമായി താരതമ്യം ചെയ്യുന്നുണ്ട്. “സുവിശേഷത്തിന്റെ നിർമ്മലവും പരിശുദ്ധവുമായ സുഗന്ധം ലോകത്തിന്റെ നാനാഭാഗങ്ങളിലേക്കും വിതറിയ കർത്താവേ, മശിഹായുടെ പരിമളവാസന ശക്തമായും തുടർച്ചയായും നിലനിർത്തുവാൻ ഇവനെ/ഇവളെ യോഗ്യമാക്കണമേ”. അരയോപഗേഗിലെ ദിവന്നാസ്യോസിന്റെ അഭിപ്രായത്തിൽ വി. മൂറോൻ കർത്താവിന്റെ തന്നെ പ്രതീകമാണ്. സഭയും സഭയിലെ അംഗങ്ങളും കർത്താവിന്റെ ശരീരഭാഗങ്ങൾ എന്ന നിലയിൽ ലോകത്തിന് മുഴുവൻ സുഗന്ധം വിശു്ന സുഗന്ധ വാസനകളാണ്. യെരൂശലേമിലെ മാർ കുറിലോസിന്റെ അഭിപ്രായത്തിൽ “വി. മൂറോനാൽ നാം അഭിഷിക്തരാകുന്നതോടുകൂടി നാം കർത്താവിന് സുഗന്ധ വാസനകൾ ആയി മാറുന്നു”. വി. മാമോദീസായിലൂടെ സഭയുടെ ഭാഗമായി മാറുന്ന വിശ്വാസിക്ക് മാത്രമേ വി. മൂറോൻ അഭിഷേകം നൽകാവൂ എന്ന പുരാതന ചിന്തതന്നെ അത് ഒരു Post-Baptismal അഭിഷേകം ആണെന്ന് വെളിവാക്കുന്നു.

(ഉത്തമഗീതം 1:3, പുറപ്പാട് 29:7, എഫെസ്യ 5:2, ലേവ്യ 8:8, ആവർത്തനം 33:8, എബ്രാ. 2:63, നെഹമ്യ 7:65 എന്നീ വാക്യങ്ങൾ വായിക്കുക.) വി. മാമോദീസായെ വീണ്ടും ജനനവും വി. മൂറോൻ അഭിഷേകത്തെ ആത്മീയ വളർച്ചയും

പരിശുദ്ധാത്മ നൽകലത്തിന്റെ പൂർത്തീകരണവുമായി കണക്കാക്കപ്പെടുന്നതിനാൽ വി.മാമോദീസാ കഴിഞ്ഞു മാത്രമേ മൂറോനഭിഷേകം നടത്തുവാൻ അനുവാദമുള്ളൂ.

കിരീടധാരണം

മാമോദീസായും വി. മൂറോനും സ്വീകരിച്ചിരിക്കുന്ന ആളിനെ പ്രഭുകൊണ്ടും മഹത്വം കൊണ്ടും കിരീടം ധരിക്കപ്പെടുകയും അതുവഴി അദ്ദേഹത്തിന്റെ ജീവിതം കർത്യതത്തിന് പ്രീതികരവും തിരുനാമമഹത്വത്തിന് അനുയോജ്യവുമായിത്തീരണമെന്നുള്ളതാണ് ഇവിടെ അർത്ഥമാക്കുന്നത്. ചരിത്രപരമായ പശ്ചാത്തലങ്ങൾ കിരീടധാരണത്തിനു പിന്നിൽ ധാരാളം ഉണ്ടാകാമെങ്കിലും ക്രൈസ്തവ സഭയിൽ കിരീടധാരണത്തിന് വേദപുസ്തക പശ്ചാത്തലമാണുള്ളത്. പഴയനിയമത്തിൽ രാജ്യത്തിന്റെയും വിജയത്തിന്റെയും മഹത്വത്തിന്റെയും സൗന്ദര്യത്തിന്റെയും അടയാളമായി കിരീടം ചിത്രീകരിക്കപ്പെടുന്നു (സഭാപ്രസംഗി 47:7; യെശയ്യാ 28:5; 62:3; യെരമ്യ 13:18; സങ്കീ. 21:4). പുതിയ നിയമത്തിലും കിരീട ധാരണത്തിന് ഏകദേശം ഇതേ അർത്ഥങ്ങൾ തന്നെയാണ് നൽകുന്നതെങ്കിലും കഷ്ടതയും പോരാട്ടവും നിറഞ്ഞ ജീവിതത്തിലൂടെ മഹത്വത്തിന്റെയും നിത്യജീവന്റെയും വാടാത്ത കിരീടം പ്രാപിക്കുന്ന അനുഭവത്തിനാണ് ഊന്നൽ നൽകുന്നത് (യാക്കോബ് 1:2; 1 പത്രോസ് 5:4; 1 കൊരി. 9:25; 2 തിമൊ. 4:8; വെളിപാട് 2:10; 3:11; 4:4; 9:7).

മാമോദീസായിലെ കിരീടധാരണത്തേ തുടർന്ന് ആലപിക്കുന്ന ഗീതത്തിൽ (സുഗീസോ) വേദപുസ്തക പ്രമേയങ്ങളാണ് കിരീടവുമായി ബന്ധപ്പെട്ട് ഉൾക്കൊള്ളിച്ചിരിക്കുന്നത്. ഏദൻതോട്ടത്തിൽ ആദാമിന് നൽകിയിരുന്ന വാടാത്ത കിരീടവും മഹത്വത്തിന്റെ വസ്ത്രവും മാമോദീസായിലൂടെ പൗദീസായുടെ അനുഭവത്തിലേക്ക് പ്രവേശിക്കപ്പെടുന്ന വിശ്വാസിക്ക് നൽകപ്പെടുന്നു. പൗരസ്ത്യ ചിന്തയിൽ കിരീടം രക്തസാക്ഷിത്വത്തിന്റെ അടയാളം കൂടിയാണ് മാർ അപ്രേമിയുടെ ഭാഷയിൽ കഷ്ടതയിലൂടെയും പ്രതിസന്ധിയിലൂടെയും ദൈവമഹത്വം ദർശിച്ചുകൊണ്ട് ജീവിക്കുന്ന വിശ്വാസിക്ക് ലഭിക്കുന്നതാണ് കിരീടം. മാമോദീസായുടെ അവസാനം നൽകപ്പെടുന്ന കിരീടം സഭയാകുന്ന പൗദീസായിൽ പ്രതിസന്ധികളോടും പ്രയാസങ്ങളോടും ദൈവികമായി പ്രതികരിച്ചുകൊണ്ട് ജീവിക്കുന്നതിനുള്ള പ്രതീകാത്മക സൂചനയാണ്. നല്ല അവസാനം പ്രാപിക്കുന്നവർക്കായി

സൂക്ഷിച്ചുവെച്ചിരിക്കുന്ന കിരീടം സ്വർഗ്ഗരാജ്യത്തിൽ വെച്ചു പ്രാപിക്കുന്നതിന്റെ മുൻകൂറിയായി കൂടി ഇതിനെ സഭ കണക്കാക്കുന്നു.

കിരീടധാരണത്തോടുകൂടി മാമോദീസാ സ്വീകരിച്ചിരിക്കുന്ന ആൾ, വീണ്ടും ജനിക്കപ്പെട്ട ആൾ എന്ന നിലയിൽ ആരാധിക്കുന്ന വിശ്വാസികളുടെ സമൂഹത്തിലേക്ക് സ്വീകരിക്കപ്പെടുന്നു. പിതാവാം ദൈവത്തിന്റെ പുത്രസ്വീകാര്യമാകുന്ന ആത്മീയ മാതാവിൽ നിന്ന് ക്രിസ്തുവിനും അവന്റെ ശരീരമായ സഭയ്ക്കും സഹോദരൻ/സഹോദരിയായി പൂർത്തീകരിക്കപ്പെട്ടിരിക്കുന്ന ആളിനെയാണ് വിശ്വാസ സമൂഹം സ്നേഹത്തോടെ സ്വീകരിക്കുന്നത്. താത്വികമായ ഒരു സ്വീകരണമല്ല ഇവിടെ നടക്കുന്നത്. ക്രിസ്തുവിനെപ്പോലെ സുഗന്ധയാഗമായി സ്വയം സമർപ്പിക്കുവാൻ യോഗ്യനായ ആൾ എന്ന നിലയിലുള്ള പങ്കാളിത്തപരമായ സ്വീകരണമാണിത്. കർത്താവിന്റെ മഹാപുരോഹിത ശുശ്രൂഷയിൽ സജീവമായി പങ്കുചേർന്നുകൊണ്ട് കർത്താവിലൂടെ പിതാവാം ദൈവത്തിന് ജീവനും വിശുദ്ധിയുമുള്ള യാഗമായി സമർപ്പിക്കുവാനുള്ള യോഗ്യതയും സ്വീകരണവുമാണത്. സഭയുടെ ജീവശ്വാസമായ ആരാധനയിൽ സ്വർഗ്ഗീയ സൈന്യങ്ങളോടും മാലാഖമാരോടും ചേർന്നു നിന്നുകൊണ്ട് പങ്കുകാരനാകാനുള്ള ഭാഗ്യമാണിത്. ദൃശ്യമായ ഈ ലോകത്തിൽ ജീവിക്കുന്ന കാലത്തോളം സാന്താനുമായുള്ള വിശുദ്ധ യുദ്ധത്തിനും യുദ്ധത്തിൽ ജയിക്കുന്നതിനും ഇവിടെ പ്രത്യേക ആഹ്വാനമുണ്ട്.

ആരാധനാ സമൂഹത്തോടുള്ള സജീവമായ പങ്കുചേരൽ വി. കുർബ്ബാനാഭവത്തിലൂടെയാണ് യാഥാർത്ഥ്യമാകുന്നത്. ആദ്യമായി വി. കുർബ്ബാന അനുഭവിക്കുന്നതാകയാൽ 'പറുദീസയിലാദാം രൂചിനോക്കാത്ത ഫലം, സമോദം വയ്ക്കുന്നീ നാൾ നിൻ വായിൽ' എന്നു തുടങ്ങുന്ന ഗാനം ആലപിച്ചു

കൊണ്ടാണ് വി. കുർബ്ബാന നൽകേണ്ടത്. പൗരസ്ത്യ പാരമ്പര്യത്തിൽ വി. മാമോദീസായും വി. മൂറോനഭിഷേകവും വി. കുർബ്ബാന കൊടുക്കലും ക്രൈസ്തവ ജീവിത തുടക്കത്തിന്റെ കുദാശകൾ (Sacraments of Christian Initiation) എന്ന പേരിൽ ഒരു യൂണിറ്റായിട്ടാണ് നടക്കുന്നത്. പാശ്ചാത്യരീതികളിൽ മാമോദീസാ ഒന്നായിട്ടും അഭിഷേകവും വി. കുർബ്ബാനാ സ്വീകരണവും സ്ഥിരീകരണം (Confirmation) എന്ന പേരിൽ പിന്നീടുമാണ് നടത്തുന്നത്.

സുറിയാനി പാരമ്പര്യത്തിൽ വി. കുർബ്ബാനാ സ്വീകരണത്തിനുശേഷം രാജകീയ പൗരോഹിത്യ ശുശ്രൂഷയിലെ അംഗങ്ങൾ എന്ന നിലയിൽ മാമോദീസാ സ്വീകരിക്കുന്നവരെ (Neophytes) വി. മദ്ബഹായിൽ പ്രവേശിപ്പിക്കുന്ന ശുശ്രൂഷകൂടിയിട്ടുണ്ട്. സമീപകാലത്തുവരെ പെൺകുട്ടികൾക്ക് ഈ ശുശ്രൂഷ നൽകിയിരുന്നില്ല. ഇപ്പോൾ പുരുഷനും സ്ത്രീക്കും ഒരുപോലെ ഈ ശുശ്രൂഷ നടത്തുന്നുണ്ട്. വി. കുർബ്ബാനയിലെ ന പോലെ ഹുത്തോമോ പ്രാർത്ഥനയും ആശീർവാദവും നടത്തിയാണ് കുദാശ അവസാനിപ്പിക്കുന്നത്. സമാപന പ്രാർത്ഥനയിൽ വി. മാമോദീസായിലൂടെ ലഭിച്ചിരിക്കുന്ന വിളിയെക്കുറിച്ചുള്ള ഓർമ്മപ്പെടുത്തലാണുള്ളത്. "എന്നെന്നേക്കും നമ്മുടെ ദൈവമായ മശിഹായുടെ പാപപരിഹാരപ്രദമായ മാമോദീസായിൽനിന്ന് നീ പ്രാപിച്ചിരിക്കുന്ന പരിശുദ്ധ മൂറോനുകളുടെകൂടെ പരിശുദ്ധ ത്രിത്വത്തിന്റെ കൃപയ്ക്കും കരുണയ്ക്കും നിന്നെ ഞങ്ങൾ സമർപ്പിക്കുന്ന ഈ സമയത്ത് നീ സമാധാനത്തോടെ പോവുക" എന്ന സമാപന സന്ദേശത്തിൽ മഹത്തരമായ ഓർമ്മപ്പെടുത്തലുകളാണുള്ളത്.

അടുത്തതിൽ വി. മൂറോനഭിഷേകത്തെ കുറിച്ച് പ്രത്യേകമായി. □

പ. പരുമല തിരുമേനിയുടെ

ജനങ്ങൾക്കിടയിൽ സത്യം,
സന്മാർഗ്ഗാചരണം,
വിദ്യാസം, ഭക്തി, പരസ്പര
ബഹുമാനം ഇവയെ
വളർത്താൻ വിദ്യാഭ്യാസ
രീതിനെ സഹായിക്കുന്ന
തദ്ദേശ പ്രാർത്ഥന.



ധന്യവചനങ്ങൾ

Prayer helps education to
promote truth, morality,
faith, devotion and
mutual respect
among people.

സുവിശേഷ ദർപ്പണം

ഫാ. ഐ.പി. പി. സാം

ഏവൻഗേല്യോന്യചിന്തകൾ

ആനീദേ ഞായർ ജനുവരി 27 (ലൂക്കോ. 12:32-48)

വാങ്ങിപ്പോയ തലമുറകളെ ഓർക്കുവാനും അവർക്കുവേണ്ടി പ്രാർത്ഥിക്കുവാനും വേർതിരിക്കപ്പെട്ട പുണ്യദിനം. സഭ എന്തുകൊണ്ട് വാങ്ങിപ്പോയവരെ ഓർക്കുന്നു? എന്തിന് അവർക്കുവേണ്ടി പ്രാർത്ഥിക്കുന്നു? സ്നേഹത്തിന്റെ ബഹിർസ്ഫുരണമാണ് പ്രാർത്ഥന. മരണത്തോടുകൂടെ അറ്റുപോകുന്ന ഒരു ബന്ധമല്ല ആത്മീയബന്ധം. ക്രിസ്തുശരീരമായ സഭയുടെ അംഗങ്ങളായി പരേതർ തുടരുന്നു എന്ന വേദപുസ്തക അടിസ്ഥാനമാണ് അവർക്കുവേണ്ടി പ്രാർത്ഥിക്കുവാൻ നമ്മെ പ്രേരിപ്പിക്കുന്നത്.

ജീവനേക്കാൾ ശ്രേഷ്ഠം ജീവിതം

വി. യാക്കോബു ശ്ലീഹാ ചോദിക്കുന്നു. നിങ്ങളുടെ ജീവൻ എങ്ങനെയുള്ളത്? അല്പനേരത്തേക്ക് കാണുന്നതും പിന്നെ മാഞ്ഞുപോകുന്നതുമായ ആവിയല്ലോ (4:14). ജീവന്റെ നാഥൻ ജീവൻ പരിധി (പരിമിതി) നിശ്ചയിച്ചിരിക്കുന്നു. മരണത്തിലൂടെ ആ ജീവൻ സംഭവിക്കുന്ന പരിണാമം വി. പൗലോസ് വ്യക്തമാക്കുന്നു. നിങ്ങൾ മരിച്ചു നിങ്ങളുടെ ജീവൻ ക്രിസ്തുവിനോടുകൂടെ ദൈവത്തിൽ മരണത്തിരിക്കുന്നു (കൊലോ. 3:3). മരണത്തെ ലാഭമായി കണ്ട പൗലോസ് ആഗ്രഹിക്കുന്നത് ശരീരം വിട്ടാൽ ക്രിസ്തുവിനോടുകൂടെ വസിക്കാമെന്നുള്ള പ്രത്യാശയാണ് (ഫിലി. 1:23). ജീവൻ പരിമിതിയുണ്ടെങ്കിൽ ജീവിതത്തിന് പരിമിതിയില്ല. ക്രിസ്തുവിൽ അനസ്തുതം തുടർന്നുകൊണ്ടേയിരിക്കുന്നു. ജീവിച്ചിരുന്ന് എന്നിൽ വിശ്വസിക്കുന്നവരാരും ഒരുനാളും മരിക്കയില്ല (യോഹ. 1:26). നാം സ്നേഹിച്ചവർ, നമ്മെ സ്നേഹിച്ചവർ ആ സ്നേഹമാണ് അവർക്കുവേണ്ടി പ്രാർത്ഥിക്കുവാനും അവരുടെ വിശ്വാസം മാതൃകയാക്കുവാനും നമ്മെ പ്രേരിപ്പിക്കുന്നത്.

കാണുന്ന ലോകത്തേക്കാൾ ശ്രേഷ്ഠം കാണാത്തത്

പരദേശവാസമാണ് ഇഹലോകജീവിതം. ഇവിടെ നാം കർത്താവിനോടകന്ന് പരദേശികൾ ആയിരിക്കുന്നു.....ശരീരം വിട്ട് കർത്താവിനോടുകൂടെ വസിക്കുന്നു (2 കൊരി. 4:18; 5-10). ഇന്നു നീ എന്നോടുകൂടി പൗദീസായിൽ ആയിരിക്കും എന്ന് അനുതപിച്ച കള്ളന് ഉറപ്പു

നൽകിയവൻ വാഗ്ദാനം ചെയ്യുന്നത് ഒരു നിത്യരാജ്യമാണ്. ആ നിത്യരാജ്യത്തിന്റെ സ്വർഗ്ഗീയമായ ആരാധനയാണ് വെളിപാടു പുസ്തകത്തിന്റെ പശ്ചാത്തലം. മാറിക്കൊണ്ടിരിക്കുന്ന ലോകത്തിൽ നിന്ന് മാറ്റമില്ലാത്തവന്റെ അടുക്കലേക്കുള്ള പ്രയാണമാണ് മരണം. മർത്ത്യതയുടെ നാട്ടിൽ നിന്ന് അമർത്ത്യതയുടെ നാട്ടിലേക്കുള്ള യാത്രയാണിത്. കാണുന്നലോകം മനസ്സുവയ്ക്കുന്നത് കച്ചവടത്തിലും ലാഭനഷ്ടങ്ങളിലുമാണ്. അതിനാൽ “ആധുനിക വിശ്വാസികൾ” ഉയർത്തുന്ന ചോദ്യമാണ് “മരിച്ച ശേഷം പ്രാർത്ഥിച്ചാൽ എന്താണ് കിട്ടും? ക്രയവിക്രയ സംസ്കാരം ആത്മീയതയ്ക്ക് അപകടമാണ്. നിത്യജീവിതം ആശ്വാസജനകമാക്കുവാൻ സഭാ (ആരാധന) ജീവിതം സഹായിക്കുന്നു. മരണത്തെ മുന്നറിഞ്ഞ് ഇഹലോകജീവിതത്തെ “സംസ്കരിക്കുന്ന” (ശുദ്ധീകരിക്കുന്ന) വനാണ് യഥാർത്ഥ വിശ്വാസി. അയാളുടെ കണ്ണും കരളും ക്ഷണികമായ ഈ ലോകത്തിൽ കൂടുങ്ങിപ്പോവുകയില്ല.

ഓർമ്മകളുടെ അനിവാര്യത

ഓരോ ഓർമ്മകളും ഒരു തരത്തിലുള്ള കണ്ടുമുട്ടലുകളാണ്. സജീവരായി നമ്മുടെ സ്മൃതിപഥത്തിൽ തങ്ങിനിൽക്കുന്ന തലമുറകൾ ക്രിസ്തുവിന്റെ ബലിയിൽ പങ്കാളികളാകുന്നു. മാത്രമല്ല, നമുക്ക് പരിചയമില്ലാത്ത നാം കണ്ടിട്ടില്ലാത്ത മുഴുവൻ തലമുറകളും ആരാധനയിൽ പുനഃസമാഗമം നടത്തുന്നു. ‘ദൈവത്തെ ഓർത്തോണം’ എന്നു പറഞ്ഞാൽ ദൈവം നമ്മുടെ മുമ്പിലുണ്ട് എന്ന ബോധ്യം നഷ്ടപ്പെടരുത് എന്നാണർത്ഥം. അതേപോലെ ശരീരം വിട്ടവർ നമ്മുടെ ജീവിതഓട്ടം കാണുവാൻ “സാക്ഷികളുടെ സമൂഹമായി” നമ്മുടെ ചുറ്റിലുമുണ്ട് എന്നത് വിസ്മരിക്കരുത്. മരിച്ചവർ ദൈവപുത്രന്റെ ശബ്ദം കേൾക്കും, കേൾക്കുന്നവർ ജീവിക്കുകയും ചെയ്യുന്ന നാഴിക വരുന്നു; ഇപ്പോൾ വന്നുചേർക്കുന്നു (യോഹ. 5:25).

മരിച്ചിട്ടും ദൈവശബ്ദം കേൾക്കുകയും അതിന് പ്രതികരിക്കുകയും ചെയ്ത മോശയും, അടക്കപ്പെട്ട ലാസറും മരണാനന്തര ജീവിതത്തിന്റെ ചലനാത്മകതയ്ക്ക് ഉത്തമ ഉദാഹരണങ്ങളാണ്. യേശുവിന്റെ സുവിശേഷം കേട്ടനുസരിച്ച പാതാളത്തിലെ മൃതന്മാരും (1 പത്രോ.

4:6, 3:19) ശ്മശാന മുകതയ്ക്ക് വിവാദമാണ്.

ഗോത്രപ്പേരുകൾ ഓർമ്മയ്ക്കായി കർത്താവിന്റെ മുമ്പിൽ കാണുവാൻ കല്ലുകളിൽ മോശ കൊത്തിയതുപോലെ വാങ്ങിപ്പോയവരുടെ പേരുകൾ ത്രോണോസിൽ ഓർക്കുമ്പോൾ സ്വർഗ്ഗത്തിൽ അവർക്ക് ഓർമ്മയും ആശ്വാസവും ലഭിക്കും. ആരാധനാജീവിതത്തിൽ കാത്തുസൂക്ഷിക്കേണ്ട ജാഗരൂകത വിശ്വാസിയുടെ ലക്ഷണമാണ്. യജമാനന്റെ വരവിനുവേണ്ടി ജാഗ്രതയോടെ അരകെട്ടിയും (ദാസവേഷം) കത്തിച്ച ദീപവും (ദാസീഭാവം) കൈകളിലേന്തി പ്രത്യുഗ്രയോടെ കാത്തിരിക്കുന്ന ആത്മീയ ശൈലി ശരീരവാസത്തിലും അതിനപ്പുറവും നിലനിർത്തുവാൻ സുവിശേഷഭാഗം ആഹ്വാനം ചെയ്യുന്നു.

കൊത്തനേ ഞായർ - ഫെബ്രുവരി 3 (യോഹ. 2:1-11)

കർത്താവിന്റെ മഹത്വം വെളിപ്പെടുത്തിയ ആദ്യത്തെ അത്ഭുതസംഭവമാണ് ധ്യാനവിഷയം. മിശിഹായുടെ രാജ്യത്തിൽ പ്രവേശിക്കുന്നവർക്ക് ലഭ്യമാകുന്ന അനുഗ്രഹ സമൃദ്ധിയുടെയും ആനന്ദത്തിന്റെയും പ്രതീകമാണ് വീഞ്ഞ്. മനുഷ്യഹൃദയങ്ങൾക്ക് ആനന്ദം പകരുന്ന വീഞ്ഞ് ബലിപീഠത്തിൽ അർപ്പണവസ്തുവായിരുന്നു (ഉല്പ. 14:18). സമൃദ്ധിയുടെ പ്രതിരൂപമായി പ്രവാചകന്മാർ വീഞ്ഞിനെ വ്യാഖ്യാനിച്ചു (ആമോ. 9:13-14, ഹോശോ. 2:22-24). യേശു വിളമ്പുന്ന പുതുവീഞ്ഞ് സുവിശേഷകന്മാരുടെ പ്രധാന പ്രമേയവുമാണ് (മത്താ. 9:17, ലൂക്കോ. 5:37-39). ദൈവവും തന്റെ ജനവുമായുള്ള ഗാഢബന്ധത്തിന്റെ ആനന്ദധ്വനി തന്ത്രി മീട്ടുന്നത് വീഞ്ഞിലൂടെയാണ്.

സാധാരണ പാനീയമായിരുന്ന വീഞ്ഞ് വിവാഹപ്പന്തലിൽ തികയാതെ വന്നു. വിരുന്ന് മോശമാകാവുന്ന, ക്ഷണിക്കപ്പെട്ടവർ പരിഹാസിതരാകാവുന്ന, കുടുംബം വേദനിക്കാവുന്ന, വധുവരന്മാർ വിഷാദവിവശരാകാവുന്ന സങ്കീർണ്ണ സാഹചര്യം.

പ്രതീക്ഷയുടെ പ്രതികരണവുമായി അമ്മ

പ്രധാന വിഭവമായ വീഞ്ഞിന്റെ കുറവ് കുടുംബാംഗങ്ങളിൽ ഉളവാക്കിയ ആശങ്ക അകലത്തിൽ അടുത്തറിഞ്ഞ യേശുവിന്റെ അമ്മ ആ വേദന പരിഹരിക്കുവാൻ സന്നദ്ധയായി. അപമാനവ്യഥയിൽ നിന്ന് ആ കുടുംബത്തെ രക്ഷിക്കുവാൻ സ്വന്തം മകന്റെ അടുത്തേക്ക് ആ അമ്മ നീങ്ങുന്നു. സ്വന്തക്കാർ കണ്ട മരപ്പണിക്കാരനിലെ അസാധാരണത്വം തിരിച്ചറിഞ്ഞ അമ്മ താങ്ങാനാവാത്ത അപമാനത്തിൽ നിന്ന്

ആ കുടുംബത്തെ രക്ഷിക്കണമെന്ന ഏകലക്ഷ്യത്തോടെ മകനെ സമീപിക്കുന്നു. മറ്റാർക്കും മനസ്സിലാക്കാൻ കഴിയാത്ത മഹാരഹസ്യങ്ങൾ മനസ്സിലാക്കിയിരുന്ന അമ്മയുടെ ആഴമേറിയ വിശ്വാസത്തിന്റെ, അതിരുകളില്ലാത്ത പ്രതീക്ഷയുടെ ആത്മാർത്ഥമായ ഒരു പ്രകരണമാണ് ചുരുങ്ങിയ വാക്കുകളിലൊതുങ്ങിയ അമ്മയുടെ അപേക്ഷ “അവർക്കു വീഞ്ഞില്ല”. മകനെ സമീപിച്ചാൽ മുഹൂർത്തം മംഗളകരമാകുമെന്ന ഉറപ്പിന്റെ പ്രതിഫലനമാണ് ഈ രണ്ടുവാക്കുകൾ.

ദൈവിക അനുഗ്രഹ സമൃദ്ധിയുടെ വറ്റി വരണ്ട അനുഭവങ്ങളെ തിരിച്ചറിഞ്ഞ അമ്മയുടെ വാക്കുകൾ യെഹൂദ മതജീവിതത്തിന്റെ ഫലരഹിതമായ ദുരവസ്ഥകൂടി വിളംബരം ചെയ്യുന്നു.

നല്ല വീഞ്ഞുകരുതി വച്ച മണവാളൻ

കല്പാത്രങ്ങൾക്ക് യഹൂദ സങ്കല്പം ശുദ്ധിയും, മൺപാത്രങ്ങൾക്ക് അശുദ്ധിയും വിധിച്ചു. ശുദ്ധിയുടെ പാത്രങ്ങളിലെ ക്ഷാളന ജലത്തിന്റെ അപര്യാപ്തത മനസ്സിലാക്കിയ സ്വർഗ്ഗീയ മണവാളൻ സമൃദ്ധിയുടെ സന്തോഷം സകലർക്കും സമൃദ്ധമായി നൽകി അപൂർണ്ണതകളെ പൂർണ്ണമാക്കി. അതിഥി (യേശു) ആതിഥേയനായി മാറുന്നു. കാനായിലെ മണവാളനെ നിഷ്പ്രഭമാക്കിക്കൊണ്ട് സ്വർഗ്ഗീയ മണവാളൻ രംഗപ്രവേശം നടത്തുന്നു. അവസാനം വരെ നല്ല വീഞ്ഞു കരുതിവച്ച് കാനായിൽ വിളമ്പിയ മണവാളൻ യേശുവാണ്. മണവാട്ടി ഉള്ളവൻ മണവാളൻ ആകുന്നു. മണവാളന്റെ സ്നേഹിതനോ നിന്നു മണവാളന്റെ സ്വരം കേട്ടിട്ട് അത്യന്തം സന്തോഷിക്കുന്നു (യോഹ. 3:29). മണവാട്ടി സഭയുടെ അംഗങ്ങൾ മണവാളനെ തിരിച്ചറിയണം.

വെള്ളം കോരിനിറച്ച പരിചാരകർ

അത് എവിടെ നിന്ന് എന്നു വെള്ളം കോരിയ ശുശ്രൂഷക്കാരല്ലാതെ വിരുന്നുവാഴി അറിഞ്ഞില്ല. മണവാളനായ മിശിഹാ നൽകിയ ആനന്ദസമൃദ്ധിയുടെ രഹസ്യം എല്ലാവർക്കും വെളിപ്പെട്ടില്ല. വെള്ളം കോരിയ പരിചാരകർ മാത്രം തിരിച്ചറിഞ്ഞു. വെളിപാടും നിയോഗവും തിരിച്ചറിയും ലഭിച്ച പരിചാരകർ യേശുവിന്റെ നിർദ്ദേശപ്രകാരം കൽദേണികളിൽ വെള്ളം നിറയ്ക്കുകയും കോരി കൊടുക്കുകയും ചെയ്തവരാണ്. പരിചാരകർക്ക് യോഹന്നാൻ ഉപയോഗിക്കുന്ന പദം *Diakonoi* (ദിയാക്കോണോയി) എന്നാണ്. മണവാളനായ മിശിഹായുടെ കല്പന കേട്ടനുസരിച്ചവർക്ക് യേശു മിശിഹാ (അഭിഷിക്തനാ) യാണെന്ന രഹസ്യം വെളിപ്പെട്ടു. അവൻ കരുതിവച്ച്

കൊടുക്കുന്ന നല്ല വീഞ്ഞിന്റെ (പുതുവീഞ്ഞിന്റെ) മഹത്വവും അവർക്കറിയാം. യേശു കല്പിക്കുന്നു എനിക്ക് ശുശ്രൂഷ ചെയ്യുന്നവൻ (ഡിയാക്കോനോയി) എന്ന അനുഗമിക്കട്ടെ. ഞാൻ ഇരിക്കുന്നിടത് എന്റെ ശുശ്രൂഷക്കാരുനും ഇരിക്കും (യോഹ. 12:26). യേശുവിൽ വിശ്വസിച്ച അവനെ പിൻപറ്റുവാനും അവൻ കല്പിക്കുന്നത് പ്രമാണിക്കുവാനും കഴിയുന്നവർക്ക് മാത്രമേ നല്ല വീഞ്ഞിന്റെ ഉറവിടരഹസ്യം ഗ്രഹിക്കാനാവൂ. മേൽത്തരം വീഞ്ഞ് കുടിച്ചവർക്ക് ലഹരി മാത്രം. യേശുവാകട്ടെ അമ്മയാകട്ടെ ഉറവിടരഹസ്യം വെളിപ്പെടുത്താതെ വലിയൊരു അപമാനത്തിൽ നിന്ന് കുടുംബത്തെ രക്ഷിച്ച സംതൃപ്തിയോടെ പന്തിയിലിരുന്നു.

ഗർബോ ഞായർ-ലൂക്കോ. 5:12-16 (ഫെബ്രു.10)

കുഷ്ഠരോഗിയെ യേശു സൗഖ്യമാക്കുന്ന സംഭവമാണ് പഠനവിഷയം അക്കാലത്ത് കുഷ്ഠരോഗി ശാരീരിക വേദനയെക്കാൾ മാനസികമായി അനുഭവിച്ച വേദന ദുർവഹമായിരുന്നു. സമൂഹഭ്രഷ്ടനായ കുഷ്ഠരോഗി നഗരത്തിനു പുറത്ത് പാർക്കണം. ദേവാലയ ആരാധനയിൽ പങ്കെടുക്കുവാൻ അനുവാദമില്ല. മറ്റുള്ളവർ സ്പർശിക്കാതിരിക്കാൻ “അശുദ്ധൻ അശുദ്ധൻ” എന്നു പറഞ്ഞ് നടക്കണം. സമൂഹത്തിന്റെ വിലക്കുകളെ അവഗണിച്ച് യേശുവിന്റെ അരികിലെത്തുന്ന കുഷ്ഠരോഗിയുടെ വ്യത്യസ്തമായ മനോഭാവമാണ് അവന്റെ സൗഖ്യത്തിന് നിദാനമായത്.

മനസ്സിന്റെ വിസ്തൃതിയും വിശുദ്ധിയും

നിലവിലുള്ള നിയമം ലംഘിച്ച് ജനക്കൂട്ടത്തിനിടയിൽ കൂടി യേശുവിന്റെ ആർദ്രകരുണയെക്കുറിച്ചുള്ള ബോധ്യവും യേശുവിന്റെ സൗഖ്യദായക ശക്തിയിലുള്ള നിശ്ചയവുമാണ് “നിനക്കു മനസ്സുണ്ടെങ്കിൽ എന്നെ ശുദ്ധനാക്കുവാൻ കഴിയും”. വൈദ്യശാസ്ത്രം പുരോഗമിച്ച് ഇന്ന് മനുഷ്യന് കുഷ്ഠമില്ല. കുഷ്ഠം മനസ്സിലേക്ക് കയറി. കുഷ്ഠമുള്ള മനസ്സ് ജീവിതത്തെ സങ്കുചിതപ്പെടുത്തുന്നു. ശുദ്ധീകരിക്കുന്ന മനസ്സിന്റെ വിസ്തൃതിയും വിശുദ്ധിയുമാണ് ഏറ്റവും വലുത്. മനസ്സ് വളരാത്ത കുഷ്ഠരോഗികൾ ഇന്നും നമ്മിലുണ്ട്. മനസ്സിന്റെ ശുദ്ധീവനതോടെ കുഷ്ഠരോഗിയുടെ കുഷ്ഠം മാറി. രോഗത്തെ യേശു; രോഗകാരണത്തെ യേശു സൗഖ്യമാക്കുക. രോഗശുദ്ധി വരുത്തുന്നതിനുമുമ്പ് യേശു പറഞ്ഞത് “എനിക്ക് മനസ്സുണ്ട്” എന്നാണ്. യേശുവിന്റെ മനസ്സ് നിത്യമായ മനസ്സാണ്. ജീവിക്കുന്ന മനസ്സാണ്. സൗഖ്യം നൽകുന്ന മനസ്സാണ്. കുഷ്ഠരോഗി

ഗിയ്ക്ക് യേശുവിന്റെ മനസ്സ് ലഭിച്ചു. ഒപ്പം സൗഖ്യവും.

ഉടച്ചുവാർത്ത സ്പർശനം

ഒരു വാക്കു കല്പിച്ച് സൗഖ്യമാക്കുന്നവൻ “തൊട്ടു സൗഖ്യമാക്കുന്നു”. ശരീരസൗഖ്യം മാത്രമല്ല യേശു ആഗ്രഹിച്ചത് അവന് നഷ്ടമായ ആത്മവിശ്വാസവും ആത്മാഭിമാനവും വീണ്ടെടുക്കുവാൻ യേശു നിയമലംഘനം നടത്തുന്നു. കുഷ്ഠരോഗിയെ സ്പർശിച്ച യേശു അവന് മഹത്വം വീണ്ടെടുത്ത് നൽകുന്നു. “അശുദ്ധൻ” എന്ന് ഭ്രഷ്ടു കല്പിച്ചവനെ യേശു സ്പർശിച്ച് തന്റെ സ്നേഹവലയത്തിൽ അവനെയും ഉൾപ്പെടുത്തുന്നു. ദൈവസ്നേഹത്തിന്റെ ആഴവും പരപ്പും തിരിച്ചറിഞ്ഞവൻ സ്പർശനത്തിന്റെ ശക്തിയും അനുഭവിച്ചറിഞ്ഞു. വികൃതമായ ശരീരത്തെ ഉടച്ചു വാർക്കുവാൻ ആ സ്പർശനം സഹായിച്ചു. രക്ഷയും വീണ്ടെടുപ്പും ആത്മാവിനു മാത്രമല്ല; ശരീരത്തിനുമാവശ്യമാണ്. സൃഷ്ടി ദൈവപുത്രന്മാരുടെ വെളിപാടിനെ ആകാംക്ഷയോടെ കാത്തിരിക്കുന്നു (റോമ. 8:19, 20). ദ്രവ്യമുള്ള ശരീരം അദ്രവ്യത്തെ പ്രാപിക്കണം. വികലമായ ശരീരത്തിന് പുതിയ രൂപം നൽകിക്കൊണ്ട് മനുഷ്യർ പ്രാപിക്കേണ്ട തേജസ്ക്കരണാനുഭവത്തിനുള്ള മുന്നാസ്വാദനം പ്രാപ്യമാക്കുന്നു.

സാക്ഷ്യത്തിന് പുതിയഭാഷ്യം

സൗഖ്യം നൽകി അയയ്ക്കുമ്പോൾ യേശു പറയുന്നു “ഇക്കാര്യം ആരോടും പറയരുത്” അംഗീകാരത്തിനും പ്രശസ്തിയ്ക്കും പേരിനുമായി ആധുനിക മനുഷ്യൻ അണിയുന്ന അങ്കി ആത്മീയതയുടേതാണ്. യേശു വേറിട്ട ശൈലി പരിചയപ്പെടുത്തുന്നു. യേശുവിന് പ്രശസ്തി വേണ്ടാ, “യാതൊരു മുതൽ മുടക്കുമില്ലാതെ ലക്ഷങ്ങൾ വാരിക്കൂട്ടാവുന്ന ഏറ്റവും നല്ല പദ്ധതി ആത്മീയതയെന്ന്” ഒരു വിമർശകന്റെ വാക്കുകൾ തള്ളിക്കളയാനാവില്ല. ആത്മീയതയുടെ നിറംകൊടുത്ത് ആളും അർത്ഥവും വാരിക്കൂട്ടുന്ന “ആധുനിക പ്രവാചകന്മാർ”ക്ക് യേശുവിന്റെ ശൈലി അപവാദമാണ്. രോഗസൗഖ്യത്തിന്റെ പേരു പറഞ്ഞ് ദുശ്ശുമാദ്ധ്യമങ്ങളിലൂടെ കൈയ്യടി വാങ്ങുന്ന “ആധുനിക ആത്മീയർ” അപഹസിക്കുന്നത് ദൈവത്തെയും, ആരാധിക്കുന്നത് മാമോനെയും. നീ സാക്ഷ്യം പറയണ്ടാ. നീ സാക്ഷ്യം പറയുമ്പോൾ എതിർ സാക്ഷ്യം സ്വാഭാവികമാണ്. അതിനാൽ സാക്ഷ്യം പറയാൻ യേശു അനുവദിക്കുന്നില്ല.

മുഖ്യധാരയിൽ മുഖാമുഖം

അർത്ഥശൂന്യമായ ആചാരങ്ങളെ അവഗ

ണിച്ചവൻ ന്യായപ്രമാണത്തിലെ പ്രസക്തമായ കാര്യങ്ങളെ അംഗീകരിച്ചു. “പുരോഹിതനു കാണിച്ചുകൊടുക്കുക” നിലവിലുള്ള സംവിധാനത്തെ ഉപയോഗിച്ചുകൊണ്ട് പരിത്യക്തനെ സഭയുടെ, സമൂഹത്തിന്റെ ഭാഗമാക്കുവാൻ യേശു ആഗ്രഹിക്കുന്നു. സ്വന്തം സഭാസമൂഹത്തിലെ സാക്ഷ്യജീവിത ശൈലിയോട് ഏകീഭവിക്കുവാനും, സൗഖ്യം ലഭിച്ചവനെ ഉൾക്കൊള്ളുവാനുമുള്ള ആഹ്വാനം വരികൾക്കിടയിൽ വായിച്ചറിയുവാൻ നമുക്കാകണം.

തളർവാതരോഗി - മർക്കോ. 2:1-12 (ഫെബ്രു. 17)

നാലു സുവിശേഷങ്ങളും പരാമർശിക്കുന്ന അത്ഭുതസംഭവം. തളർച്ചയുടെ അവസ്ഥയിൽ നിന്ന് കിടക്ക എടുത്തു നടക്കുന്ന പൂർണ്ണാരോഗ്യത്തിലേക്ക് യേശു രൂപാന്തരപ്പെടുത്തുന്ന സംഭവത്തെ സമവീക്ഷണ സുവിശേഷങ്ങൾ (മത്താ. 9:1-7; മർക്കോ. 2:1-12; ലൂക്കോ. 5:17-26) സമാനതകളോടെ വിവരിക്കുമ്പോൾ, കൊണ്ടുവന്നവരുടെ വിശ്വാസത്തിന്റെ തിളക്കം മാറ്റുരയ്ക്കുമ്പോൾ; യോഹന്നാൻ ബെത്സേദാ കൂളക്കരയിൽ 38 വർഷം സൗഖ്യം നോക്കിപ്പാർത്ത തളർവാതരോഗിയെ ആധാരമാക്കുന്നു.

രോഗവേദിയായ കപർന്നഹ്വം ഭവനം

“യേശു വീട്ടിൽ ഉണ്ടെന്ന ശ്രുതിപരന്നു”. ജനം തടിച്ചുകൂടി. തിങ്ങിനിറഞ്ഞ ജനം പ്രതിബന്ധമായി മാറുന്നു. സത്യസന്ധരായ ശ്രോതാക്കൾ മാത്രമല്ല ദുരുദ്ദേശത്തോടെ വിമർശിക്കുവാനും കുറ്റപ്പെടുത്തുവാനും വന്നവരും കൂട്ടത്തിലുണ്ട്. യേശുവിന്റെ അടുക്കൽ എത്തിച്ചേർന്ന പുരുഷാരം ഇന്നത്തെപ്പോലെ ആരും കൊട്ടിഘോഷിച്ചിട്ടില്ല; ആശ്വാസദായകനെ തേടിയെത്തുകയായിരുന്നു. ദൈവസന്നിധിയിലേക്കുള്ള നമ്മുടെ യാത്രയുടെ ഉദ്ദേശ്യം സ്വാർത്ഥത സ്ഥാപിക്കാനോ? മറ്റുള്ളവർക്ക് പ്രതിബന്ധമാകാനോ? അതോ കുരിശെടുത്ത് പിൻപറ്റുവാനോ?

സംഘടിത സമർപ്പണത്തിന് അനുകരണീയ ദൃഷ്ടാന്തം

ഒരു മനുഷ്യന്റെ തളർച്ച മാറ്റുവാൻ നാലാൾ സംഘം ചേർന്നു. ഒരേ മനസ്സോടെ ഒരേ ആത്മാവോടെ നാലുപേർ സംഘംചേർന്ന് പ്രവർത്തനപദ്ധതിയുണ്ടാക്കി. ആരുടെയും പേര് വ്യക്തമാക്കുന്നില്ല. പേരും പെരുമയും ആഗ്രഹിക്കാത്ത നിശബ്ദസേവനം. അവരുടെ വിശ്വാസം കണ്ടിട്ടാണ് യേശു സൗഖ്യം നൽകുന്നത്. നാം അറിയാത്ത അനേകർ പ്രാർത്ഥനയുടെ കട്ടിലിൽ നമ്മെ ദൈവമുമ്പാകെ സമർപ്പിക്കുന്നുണ്ട്. നമ്മുടെ ജീവിതത്തിലെ അനുഗ്രഹങ്ങൾക്കും ഉയർച്ചയ്ക്കും കാരണം

ഇത്തരം ആളുകളുടെ പ്രാർത്ഥനയാണ്. മറ്റുള്ളവരെ ദൈവസന്നിധിയിൽ സമർപ്പിക്കുന്നതാണ് മഹനീയ ആരാധന.

മേൽപുറം നഷ്ടപ്പെട്ട ഗൃഹനാഥൻ

പുരുഷാരം തടസ്സമായപ്പോൾ രോഗിയെ യേശുവിന്റെ അടുത്തെത്തിക്കുവാൻ നാലാൾ സ്വീകരിച്ച മാർഗ്ഗം മേൽപുറം പൊളിക്കുക എന്നതായിരുന്നു. തടസ്സമായ മേൽപുറകൾ പൊളിച്ചാലേ യേശുവിനോട് അടുക്കനാകൂ. ഗൃഹനാഥന്റെ പേരും അവ്യക്തമാണ്. തടസ്സം നിൽക്കാതെ സ്വന്തം വീട് പൊളിച്ചുമാറ്റാൻ മനസ്സു കാണിച്ച ഗൃഹനാഥൻ നടത്തിയതും നിശബ്ദസേവനമാണ്. മറ്റുള്ളവർക്ക് താങ്ങായി തീരുവാൻ, നന്മ ലഭിക്കുവാൻ, നഷ്ടം സഹിക്കാൻ സമ്മതം മുളിയ ഗൃഹനാഥന്റെ മാതൃകയും ഇന്നത്തെ ലോകത്തിന് പാഠമാണ്. മേൽത്തട്ട് നീക്കിയ പ്രവർത്തി പ്രാർത്ഥനയിലൂടെ ദൈവത്തിങ്കലേക്ക് അടുക്കുന്നതിന്റെ പ്രതീകമാണ്. മേൽക്കൂര പൊളിച്ചത് ഗൃഹനാഥനോ, നാലുപേർക്കോ യേശുവിനെ കാണാനായിരുന്നില്ല, നിസ്സഹായനായ ഒരുവനെ ദൈവസന്നിധിയിൽ എത്തിക്കുന്നതിനായിരുന്നു. പ്രതിബന്ധങ്ങളെ നേരിടുവാൻ അവരെ പ്രേരിപ്പിച്ചത് യേശുവിലുള്ള പൂർണ്ണവിശ്വാസമായിരുന്നു.

പാപമോചനവും രോഗസൗഖ്യവും

പാപവും രോഗവും തമ്മിൽ ബന്ധപ്പെടുത്തി വ്യാഖ്യാനിച്ചിരുന്നു. എന്നാൽ എല്ലാ രോഗങ്ങളുടെയും കാരണം പാപമല്ലെന്നു മാത്രമല്ല; ദൈവത്തിന്റെ പ്രവൃത്തി അവരിൽ വെളിപ്പെടേണ്ടതിന് ചിലപ്പോൾ വൈകല്യങ്ങൾ ആയുധമാകാമെന്ന് കർത്താവ് സാക്ഷ്യപ്പെടുത്തുന്നു. ഇവിടെ പക്ഷവാതരോഗിക്ക് പാപജീവിതത്തിന്റെ ഒരു പശ്ചാത്തലമുണ്ടെന്ന് കർത്താവ് വ്യക്തമാക്കുന്നു. അതിനാലാണ് ശരീരസൗഖ്യം നൽകുന്നതിന് മുമ്പായി കർത്താവ് അയാൾക്ക് പാപമോചനം നൽകുന്നത്. കർത്താവ് നൽകുന്ന പാപമോചനവാക്യം “മകനെ നിന്റെ പാപങ്ങൾ മോചിക്കപ്പെട്ടിരിക്കുന്നു” “മകനെ” എന്ന ഹൃദ്യമായ സംബോധന കുറ്റവാളിയോടുള്ള സമീപനമല്ല എന്നത് ശ്രദ്ധേയമാണ്.

രോഗസൗഖ്യം മാത്രമല്ല; ശവസമാനമായ അവസ്ഥയിൽ നിന്ന് സമ്പൂർണ്ണ ശക്തിയിലേക്കുള്ള മടങ്ങിവരവാണ് യേശു നൽകുന്നത്. കിടക്കയിൽ നിന്നെഴുന്നേല്പിച്ചു വിടുന്ന യേശുവല്ല; കിടക്ക എടുത്തു നടക്കുമാറാക്കുന്ന മഹാസംഭവത്തിനാണ് വലിയ പുരുഷാരം സാക്ഷ്യം വഹിക്കുന്നത്. □

കാഴ്ചപ്പാട്

പി. എം. ജേക്കബ്, മെഴുവേലി

ആട്ടിടയരുടെ സുവിശേഷം

ജനനപെരുന്നാളിന്റെ ആഘോഷങ്ങൾ ആവേശത്തോടെ നാം ആചരിച്ചു കഴിഞ്ഞുവല്ലോ. ക്രിസ്തുവിന്റെ ജനനവുമായി ബന്ധപ്പെട്ട വേദഭാഗങ്ങൾ അത്ഭുതകരമായ രൂപാന്തരങ്ങൾ പ്രാപിക്കുവാൻ സഹായിക്കുന്നവയാണ്. ചിലർ ബുദ്ധിപരമായും മറ്റുചിലർ ഭോഷത്തോടെയും തീരുമാനങ്ങൾ എടുത്തിരിക്കുന്നതും പ്രസ്തുത വേദഭാഗങ്ങൾ നമുക്ക് കാട്ടിത്തരുന്നു. രണ്ട് ഉദാഹരണങ്ങൾ ചൂണ്ടിക്കാണിക്കട്ടെ. ജോസഫിനും മറിയയ്ക്കും ദാവീദിന്റെ പട്ടണമായ ബേത്ലഹേമിൽ സ്ഥലമൊന്നും ലഭിച്ചില്ല. ജോസഫ് ബേത്ലഹേമുകാരനായിരുന്നു. എന്നാൽ അയാൾ ഒരു അനാഥനോ അയോർത്ഥിയോ ആയി സ്വന്തം പട്ടണത്തിൽ കഴിഞ്ഞു. ജോസഫിനും മറിയയ്ക്കും ഒരു മുറി വാടകയ്ക്ക് എടുക്കുവാനുള്ള സാമ്പത്തിക സൗകര്യമില്ലാത്തവരായിരുന്നു. അത് അവർക്ക് അപ്രാപ്യമായിരുന്നു. ഇവിടെയാണ് സത്രം സൂക്ഷിപ്പുകാരന്റെ ബുദ്ധിയില്ലാത്ത തീരുമാനം നാം കാണുന്നത്. തന്റെ വേലയിൽ ദൈവിക ഇടപെടലുകൾ ഉണ്ടായെന്ന് പ്രതീക്ഷിക്കുവാൻ പോലും അയാൾക്ക് കഴിയുന്നില്ല. പരമാവധി പണം സമ്പാദിക്കുന്നതിനുള്ള തിരക്കിൽ ദൈവം കൊണ്ടുവന്ന അവസരത്തെപ്പറ്റി കരുതലോടെയിരുപ്പാൻ അയാൾക്ക് കഴിയുന്നില്ല. തന്റെ ജീവിതത്തിൽ ദൈവത്തിന്റെ ഇടപെടലിന് ഉള്ള തുറക്കുവാൻ അയാൾക്ക് കഴിഞ്ഞില്ല. ദൈവത്തിന്റെ ഇടപെടൽ പലപ്പോഴും അപ്രതീക്ഷിത സന്ദർഭങ്ങളിലായിരിക്കും. ഉയർക്കപ്പെട്ട യേശു എമ്മുസിലേക്കുള്ള യാത്രയിലാണ് ശിഷ്യന്മാർക്ക് പ്രത്യക്ഷപ്പെട്ടത്. ഗലീല കടൽ തീരത്തു വച്ചാണ് പത്രോസിനോട് കർത്താവ് ഇടപെട്ടത്. മത്തായി തന്റെ തൊഴിലിൽ ഏർപ്പെട്ടിരിക്കുമ്പോൾ തന്നെയാണ് യേശു അവനെ കണ്ടുമുട്ടിയത്. തിരുവവതാരം ചെയ്ത യേശുവിന് ശുശ്രൂഷ ചെയ്യാനുള്ള ഒരു സുവർണ്ണാവസരമാണ് സത്രം സൂക്ഷിപ്പുകാരൻ നഷ്ടമാക്കിയത്. ആ സത്രം സൂക്ഷിപ്പുകാരന്റെ പേര് ബെബിളിൽ രേഖപ്പെടുത്തിയിട്ടില്ല. ആ സത്രം ലോകപ്രസിദ്ധമായിരുന്നുവെങ്കിലും അങ്ങിനെ നടന്നില്ല. സത്രം സൂക്ഷിപ്പുകാരന്റെ ബുദ്ധിമോശമായ തീരുമാനം എത്ര വലിയ നഷ്ടം അയാൾക്ക് ഉണ്ടാക്കിക്കൊടുത്തു എന്ന് അറിയുക.

രണ്ടാമതായി തെറ്റായ തീരുമാനത്തിലൂടെ ദൈവിക പദ്ധതി അറിയാൻ അവസരം ലഭിച്ചിട്ടും നഷ്ടപ്പെടുത്തിയ ഹേരോദാവിനെ നാം കാണുന്നു. രാജാവായിരുന്നുവെങ്കിലും നിത്യതയെപ്പറ്റിയുള്ള കാഴ്ചപ്പാട് ഹേരോദാവിനില്ലായിരുന്നു. വിദൂര ദേശങ്ങളിൽ നിന്നുപോലും ജ്ഞാനികളായ മഹത്തുക്കളെ ആകർഷിച്ച ഒരു നവജാത ശിശു ഹേരോദാവിന് വെല്ലുവിളിയായി ഭവിച്ചു. തന്റെ പ്രശ്നത്തിന് ഉത്തരം കണ്ടുപിടിക്കുവാൻ യഹൂദപണ്ഡിതന്മാരെ ക്ഷണിച്ചു വരുത്തുവാനുള്ള കുശാഗ്രബുദ്ധി അയാൾക്കുണ്ടായി. നക്ഷത്രം പ്രത്യക്ഷമായ സമയത്തെപ്പറ്റി വിദഗ്ദ്ധന്മാരോട് ചോദിച്ച് ആ ശിശുവിന്റെ പ്രായം എത്രയെന്ന് കണ്ടെത്തുവാൻ ശ്രമിച്ചു. നിർഭാഗ്യവശാൽ ദൈവത്തോടാണ് കളിക്കുന്നതെന്ന് തിരിച്ചറിയുവാൻ അയാൾക്ക് കഴിയാതെ പോയി. രക്ഷിതാവിനെപ്പറ്റിയും ദൈവത്തിന്റെ വീണ്ടെടുപ്പിന്റെ പദ്ധതിയെപ്പറ്റിയും അജ്ഞനായിരുന്ന അയാൾ ജീവന്റെ നായകനെ വധശിക്ഷയ്ക്ക് വിധിച്ചെങ്കിലും ഉന്നം തെറ്റുകയാൽ നിരപരാധികളായ കുഞ്ഞുങ്ങളുടെ കൂട്ടക്കൊലകൊണ്ട് തൃപ്തിയടയേണ്ടിവന്നു.

എന്നാൽ വേദഭാഗങ്ങളിൽ കാണുന്ന വിദഗ്ദ്ധന്മാരുടെയും ആട്ടിടയന്മാരുടെയും പ്രവർത്തികൾ കാണുക. വിദഗ്ദ്ധന്മാർ ആരെന്ന് തിരിച്ചറിയുവാൻ കഴിഞ്ഞിട്ടില്ല. ആ കാലഘട്ടങ്ങളിൽ പലവിധം ആളുകൾ വാനശാസ്ത്രം, മന്ത്രഭാവം, ഭാവിയിലേക്ക് വിരൽ ചൂണ്ടുന്ന പ്രവചനങ്ങൾ തുടങ്ങിയവയിൽ താല്പര്യമുള്ളവരായി കാണപ്പെട്ടിരുന്നു. അവരെ വിദഗ്ദ്ധന്മാർ എന്ന് സംബോധന ചെയ്തു വന്നു.

വാനശാസ്ത്ര നിരീക്ഷണങ്ങളും കണക്ക് കൂട്ടലുകളും കൊണ്ട് അവർ സാക്ഷ്യം വഹിക്കുവാൻ ബേത്ലഹേമിലേക്ക് വന്നതാവാം. അവർ ചെയ്തതിൽ നിന്നുള്ളവരായിരുന്നുവെന്നും അതല്ല ഭാരതത്തിൽ നിന്നുള്ളവരായിരുന്നുവെന്നും വിശ്വസിക്കുന്നവരുണ്ട്. കിഴക്കുനിന്ന് അവർ എങ്ങനെ ജറുശലേമിൽ എത്തിയെന്ന് ആലോചിക്കുക. അനേക മാസങ്ങൾ നീണ്ട യാത്രയായിരുന്നിരിക്കാം. കാരണം, 24 മണിക്കൂർ സമയത്തെ വിമാന യാത്രയ്ക്കുള്ള ദൂരം അവർ താണ്ടിയിരുന്നെന്നാണ് ചരിത്രരേഖകൾ. അവർക്ക് ഭൂമിശാസ്ത്രപരമായ തടസ്സങ്ങൾ, മലകൾ, വനങ്ങൾ, മരുഭൂമികൾ, നദികൾ, പല രാജ്യങ്ങളുടെ അതിരുകൾ താണ്ടി പേകേണ്ടിയിരുന്നു. വഴിയിൽ പിടിച്ചുപറിക്കാതെയും കൊള്ളക്കാതെയും നേരിട്ടുകാണും

എന്നാൽ അവർ ലക്ഷ്യം നേടി.

അടുത്ത കുട്ടർ ആടുകളുടെ സംരക്ഷണം എന്ന ഉത്തരവാദിത്വം ഏറ്റെടുത്തിരിക്കുന്ന സാധാരണക്കാരായ ആട്ടിയരാണ്. അവർക്ക് തുറസ്സായ സ്ഥലത്തോ കൂടാരങ്ങളിലോ അന്തി യുറങ്ങേണ്ടി വന്നുകാണും. ദൈവം തന്റെ കരുണയിൽ അവരെ സർവ്വർത്ത അറിയിക്കുവാൻ ദൂതന്മാരെ അയച്ചു (ലൂക്കോ. 2: 10-12). ഈ ഇടയന്മാർ ഒരിക്കലും തങ്ങളെ ഏൽപ്പിക്കുന്ന ദൗത്യത്തിൽ പരാജയപ്പെടുന്നില്ല. അവരുടെ പ്രതികരണം ശ്രദ്ധിക്കുക. “നാം ബേത്ലഹേമോളം ചെന്ന് കർത്താവ് നമ്മോട് അറിയിച്ച ഈ സംഭവം കാണണം എന്ന് തമ്മിൽ പറഞ്ഞു (ലൂക്കോ. 2:15). അവർ ചെന്ന് രക്ഷ കനെ നേരിൽ കണ്ടു. ഈ നാല് സംഭവങ്ങളിൽ തീരുമാനം എടുക്കുന്നതിന്റെ പ്രാധാന്യം കാണാൻ കഴിയും. സത്രക്കാരൻ രക്ഷകനെ സേവിക്കുന്നതിനുള്ള സുവർണ്ണാവസരം പാഴാക്കി അങ്ങനെ അവർ യേശുവിനെ അറിയാനുള്ള അവസരവും നഷ്ടമാക്കി. ഹെരോദാവ് സാത്താന്റെ കയ്യിലെ ആയുധമായിരുന്ന് തന്റെ സ്വാർത്ഥ താല്പര്യങ്ങളാൽ വീണ്ടെടുപ്പിന്റെ പദ്ധതിയെ തകിടം മറിക്കുവാൻ ശ്രമിച്ചു. വിദാത്മാർ വിലകൊടുപ്പാനും ക്രിസ്തുവിനെ ആരാധിപ്പാനും ആരംഭിച്ചു. ആട്ടിയർ ദൂത് കേൾക്കുക മാത്രമല്ല അത് പ്രചരിപ്പിക്കുകയും ചെയ്തു. സുവിശേഷീകരണം അവിടെ ആരംഭിക്കുന്നു. നമുക്കും ദൂത് കേൾക്കുക മാത്രമല്ല, പ്രചരിപ്പിക്കുന്നവരും ആയി മാറാൻ ഈ പുതുവർഷത്തിൽ തീരുമാനം എടുക്കാം. □

അഭിനന്ദനങ്ങൾ



ഷൈജു റ്റി.



അനുപാ എസ്. തോമസ്

കൂർത്തമല :- അഭി. തോമസ് മാർ അത്താനാസിയോസ് തിരുമേനിയുടെ സപ്തതി യോട് അനുബന്ധിച്ച് കൂർത്തമല സെ. ജോർജ് യുവജനപ്രസ്ഥാനം നടപ്പാക്കിയ സ്കോളർഷിപ്പ് പരീക്ഷയിൽ 12-ാം ക്ലാസ്സിൽ വിജയിയായ ഷൈജു റ്റി. (സെന്റ് തോമസ് പള്ളി, നൂറനാട്) 10-ാം ക്ലാസ്സിൽ വിജയിയായ അനുപാ എസ് തോമസ് (കുട്ടംപേരൂർ സെന്റ്. മേരീസ് പള്ളി) ഇരുവർക്കും 5,000 രൂപാ വീതം സ്കോളർഷിപ്പായി ലഭിക്കും.

കൽക്കുരിസ് കുദാശ ചെയ്തു



മെഴുവേലി ഹോളി ഇന്നസെന്റ് ഓർത്തഡോക്സ് വലിയപള്ളിയിൽ പുതുതായി നിർമ്മിച്ച കൽക്കുരിശിന്റെ കുദാശ അഭി. തോമസ് മാർ അത്താനാസിയോസ് അഭി. ഗീവർഗീസ് മാർ കുറിലോസ് (ബോംബെ) എന്നീ മെത്രാപ്പോലീത്തമാരുടെ കാർമ്മികത്വത്തിൽ നടന്നു. വികാരി ഫാ. ഗീവർഗീസ് ജോൺ, ഫാ. കെ. ജി. ചെറിയാൻ, ഫാ. തോമസ് ജോസഫ്, ഫാ. ഏബ്രഹാം കോശി, ഫാ. ഷിബു വർഗീസ്, ഫാ. ഫിലിക്സ് യോഹന്നാൻ എന്നിവർ ശുശ്രൂഷയിൽ സംബന്ധിച്ചു. ചക്കിഴേത്ത് ജോയിയുടെ മകൻ സജി സ്പോൺസർ ചെയ്ത കൽക്കുരിസ് ആന്ധ്രയിൽ നിന്ന് കൊണ്ടുവന്ന പ്രത്യേക ശിലയിൽ 22 അടി ഉയരത്തിലാണ് നിർമ്മിച്ചിട്ടുള്ളത്. ഒറ്റകല്ലിൽ കൊത്തിയെടുത്ത കുരിശിന്റെ പീഠത്തിൽ സ്ഥാപിച്ചിട്ടുള്ള വി. കന്യാമറിയാമിന്റെ രൂപവും കരിങ്കല്ലിൽ കൊത്തിയെടുത്തതാണ്. നിർമ്മാണ പ്രവർത്തനങ്ങൾക്ക് ട്രസ്റ്റി പി. എം. ജേക്കബ്, വി. ടി. ബേബി, പി. എം. തോമസ്, റോയി സി. വർഗീസ് തുടങ്ങിയവർ നേതൃത്വം നൽകി.

ആശംസകൾ



പടിക്കലിന് ബഥേൽ പത്രികയുടെ ആശംസകൾ നേരുന്നു.

2007 ഡിസംബർ 29-ാം തീയതി പൗരോഹിത്യ പദവിയിലേക്ക് പ്രവേശിച്ച ബഥേൽപത്രികയുടെ സർക്കുലേഷൻ മാനേജർ റവ. ഫാ. സുനിൽ ജോസഫ് ഡാണാം

ലേഖനം

തോമസ് കുര്യൻ മെഴുവേലി

നിങ്ങൾ ആരെ തിരഞ്ഞെടുക്കും?

ലോകവാ പഠനത്തായി വി. വേദപുസ്തകം രേഖപ്പെടുത്തിയിട്ടുള്ള ഒരു വാക്യമാണ് മേൽ പ്രസ്താവിച്ചിരിക്കുന്നത്. അതിന്റെ ആഴത്തിലേക്കൊന്ന് ഇറങ്ങിപ്പോയി ആ വചനങ്ങളെ ഒന്നു ശോധന ചെയ്തു നോക്കൂ. അപ്പോളറിയാം അതിന്റെ ആഴവും പരപ്പും.

ദൈവം പ്രപഞ്ചത്തെ തന്റെ വചനത്താൽ സൃഷ്ടിച്ചു എന്നു വേദപുസ്തകം സാക്ഷിക്കുന്നു. എന്നാൽ മനുഷ്യനെ അവൻ തന്റെ സ്വരൂപത്തിലും സാദൃശ്യത്തിലും മണ്ണുകൊണ്ടു മെനഞ്ഞുണ്ടാക്കുകയാണുണ്ടായത്. തന്റെ തൂക്കെക്കൊണ്ട് ആകൃതിയും രൂപവും നൽകുക കൂടാതെ തന്റെ സ്വന്തം ശ്വാസം അവന്റെ മുകളിലേക്ക് ഊതി അതിനു ജീവൻ നൽകുകയും ചെയ്തു. മനുഷ്യൻ അപ്രകാരം സൃഷ്ടിയിൽ തന്നെ വ്യത്യസ്തനാണ്.

ഈ ദൈവം അദ്യശ്യനും അരുപിയുമാണ്. അതേ സമയം ദൈവം സ്നേഹമാണെന്നു പറയുമ്പോൾ നമുക്ക് അത് മനസ്സിലാക്കും. സ്നേഹത്തിലാണ് ദൈവം എല്ലാം ചെയ്യുന്നത്. നമ്മെ ദൈവം സകല തിന്മയിൽ നിന്നും, പാപത്തിൽ നിന്നും രക്ഷിച്ചു നമ്മിലേക്കു നയിക്കുന്നു. ഈ ലോകത്തെയും അതിലുള്ള എല്ലാ ചരാചരങ്ങളേയും ഭരിച്ച് നയിക്കുവാനാണ് മനുഷ്യനെ ദൈവം നിയോഗിച്ചത്. ലോകത്തെ സംരക്ഷിച്ചു നയിക്കുന്ന ഭരണാധികാരിയാണ് മനുഷ്യൻ. മനുഷ്യൻ ജീവിതത്തിൽ പല ദുഷ്ടശക്തികളെയും നേരിടേണ്ടതായിട്ടുണ്ട്. മനുഷ്യൻ സ്നേഹത്തിലും ജ്ഞാനത്തിലും, കർത്തൃത്വത്തിലും, നന്മയിലും വളരുമ്പോൾ അവൻ ദൈവസ്വരൂപത്തിൽ വളരുന്നു. അപ്രകാരം മനുഷ്യൻ ദൈവത്തിന്റെ ദൃശ്യരൂപങ്ങളാകുന്നതിനും മറ്റുള്ളവരെ സ്വർഗ്ഗത്തിലേക്കു നയിക്കുന്നതിനും വേണ്ടിയാണ് സൃഷ്ടിക്കപ്പെട്ടിരിക്കുന്നത്.

ദൈവത്തിന്റെ ജീവശ്വാസം മനുഷ്യന്റെ മുകളിൽ ഊതിയതുകൊണ്ട് അവൻ ജീവനുള്ള ദേഹിയായി തീർന്നു എന്നു നാം വായിക്കുന്നു. അപ്പോൾ നമ്മിൽ വ്യാപരിക്കുന്നത് ദൈവത്തിന്റെ സ്വന്തം ശ്വാസമാണ്. അക്കാരണം ഒന്നുകൊണ്ടുതന്നെ അവനു ദൈവത്തെ

കൂടാതെ ജീവിക്കുക സാധ്യമല്ലെന്നു മനസ്സിലാക്കും. ദൈവത്തിൽ ജീവിക്കുന്നിടത്തോളം അവനിൽ ജീവനുണ്ട്. ദൈവത്തിൽ നിന്നകലുമ്പോൾ മനുഷ്യൻ ആത്മീയമായി മരിക്കുന്നു.

വി. മാമോദീസാ മൂലം ക്രിസ്തുവിനോടു ചേരുന്നു. ക്രിസ്തുവിന്റെ ക്രൂശമരണത്തിലും പുനരുത്ഥാനത്തിലും തുടർന്നുള്ള മദ്ധ്യസ്ഥ പ്രാർത്ഥനയിലും നാം പങ്കാളിയാവുന്നത് ഈ കൂദാശവഴിയാണ്. പാപത്തിന്റെ പഴയജീവവിതം സംബന്ധിച്ചു നാം ക്രിസ്തുവിനോടുകൂടെ ക്രൂശിക്കപ്പെട്ടു. പുതുജീവനിൽ അവനോടു കൂടെ ഉയിർത്തെഴുന്നേൽക്കുകയും ചെയ്തു. മാമോദീസായിൽ കൂടി നാം അവനോടുകൂടി ചേരുന്നു. വി. കുർബ്ബാനയിൽ പങ്കെടുക്കുകയും അതു കൈക്കൊള്ളുകയും ചെയ്യുന്നതിൽകൂടി ദൈവം നമ്മിൽ വസിക്കുന്നു.

നിങ്ങളുടെ ജീവിതോദ്ദേശ്യം എന്താണെന്നു ആരെങ്കിലും നിങ്ങളോടു ചോദിച്ചാൽ ഒട്ടുമിക്കപ്പേരും ധനസമ്പാദനത്തിന്റെ കാര്യമോ മറ്റു ലൗകിക നേട്ടങ്ങളോ ആണെന്നു പറയും. എന്നാൽ യഥാർത്ഥത്തിൽ എന്താണ് നിങ്ങളുടെ ജീവിതോദ്ദേശ്യം? ധനസമ്പാദനമോ, ലൗകിക നേട്ടങ്ങളോ അല്ല മറിച്ച് ആത്മാവിന്റെ രക്ഷയാണ് ജീവിതത്തിന്റെ പ്രധാന ഉദ്ദേശ്യമായി എടുക്കേണ്ടത്. ധനസമ്പാദനത്തിൽ മാത്രം കണ്ണുവച്ച ഒരു ധനവാനെപ്പറ്റിലുക്കോസ് 12 : 15 ൽ വ്യക്തമായി പറയുന്നുണ്ട്.

സ്വർഗ്ഗസ്ഥ പിതാവിനെപ്പോലെ സൽഗുണ പൂർണ്ണരായി നിസ്വാർത്ഥ സ്നേഹംകൊണ്ടു നിറയുന്നതും ആത്മീയ സുകൃതങ്ങളാകുന്ന ഫലം പുറപ്പെടുവിച്ച് ദൈവത്തെ മഹത്വപ്പെടുത്തുന്നതും ആയിരിക്കണം നമ്മുടെ ജീവിതത്തിന്റെ പരമലക്ഷ്യം. ഗലാത്യലേഖനം 5:22-23 ൽ പറയുന്നതുപോലെ നാം ആയിത്തീരണം. വി. മത്തായി 6:19-20 ൽ പ്രസ്താവിക്കുന്നതുപോലെയുള്ള ട്രഷർ നമ്മുടെ നിക്ഷേപങ്ങളെ സൂക്ഷിക്കണം. യജമാനൻ ഏതവസരത്തിൽ വന്നാലും അവനോടുകൂടി പുറപ്പെടുവാൻ തക്കവണ്ണം ഒരുങ്ങിയിരിക്കണം.

ദൈവസാദൃശ്യത്തിൽ സൃഷ്ടിക്കപ്പെട്ട

മനുഷ്യൻ നന്മയിലും സ്നേഹത്തിലും വളരണം. മനുഷ്യൻ തിന്മയ്ക്ക് അടിമപ്പെടുമ്പോൾ മനുഷ്യനു സ്വയമായ നിയന്ത്രണം നഷ്ടപ്പെടുന്നു. നന്മയിൽ വളരുകയും നല്ലതു തിരഞ്ഞെടുക്കുകയും ചെയ്യുമ്പോൾ മനുഷ്യനു സ്വജീവിതം സ്വന്തമാണെന്നവകാശപ്പെടാം. യിസ്രായേൽ ജനത്തിന് ഇപ്രകാരം ഒരവസരം ലഭിച്ചതായി യോശുവ 24: 1-28 വരെയുള്ള വാക്യങ്ങളിൽ നാം വായിക്കുന്നു. തങ്ങളുടെ പിതാക്കന്മാരെ മരുഭൂമിയിൽ എപ്രകാരം ദൈവം വഴി നടത്തിയെന്നു യോശുവ ജനങ്ങളോട് വിവരിക്കുന്നു. അതിനുശേഷം യോശുവ ജനത്തോടു ചോദിച്ച ചോദ്യം. 'നിങ്ങൾ ആരെ തിരഞ്ഞെടുക്കും?' എന്നായിരുന്നു. യോശുവയുടെ ഉത്തരം 'ഞാനും എന്റെ കുടുംബവുമോ ഞങ്ങൾ യഹോവയെ സേവിക്കും' എന്നായിരുന്നു. ജനങ്ങളും 'യഹോവയെ സേവിക്കും' എന്നും മറുപടി കൊടുത്തു. ഇതാണ് സ്വതന്ത്ര ജീവിതം. ഇതിനു നമ്മെ പ്രാപ്തരാക്കുന്നത് പരി. റൂഹായാണ്. അതിന്റെ ഫലമോ സന്തോഷവും സമാധാനവുമാകുന്നു. □

ബാലസമാജം വാർഷിക ക്യാമ്പ്

അഖില മലങ്കര വാർഷിക ക്യാമ്പ് പരമല സെമിനാരിയിൽ വെച്ച് നടത്തപ്പെട്ടു. ശനി രാവിലെ 9 മുതൽ ആരംഭിച്ച ക്യാമ്പ് പ. കാതോലിക്കാ ബാവാ തിരുമേനി ഉദ്ഘാടനം ചെയ്തു. ഡോ. യൂഹാനോൻ മാർ ക്രിസോസ്റ്റമോസ് അദ്ധ്യക്ഷത വഹിച്ചു. ഫാ. എം. ഡി. ജോൺ ആശംസ നടത്തി. ക്ലാസ്സുകൾക്ക് ഫാ. എ. റ്റി. തോമസ്, ഫാ. സജി അമയിൽ, ശ്രീമതി അനു ജോർജ്ജ് പയ്യമ്പള്ളിൽ എന്നിവർ നേതൃത്വം നൽകി. അഭിവന്ദ്യ തോമസ് മാർ അത്താനാസിയോസ് അനുഗ്രഹ പ്രഭാഷണം നടത്തി. ഗാനപരിശീലനം, സംഗീത നിവാരണം, ധ്യാനം, വി. കുർബ്ബാന അനുഭവം വിനോദമേള എന്നിവ ഉണ്ടായിരുന്നു. ഗാനപരിശീലനം ഫാ. തോമസ് പി. നൈനാൻ നിർവ്വഹിച്ചു. ഞായർ വി. കുർബ്ബാനയ്ക്ക് ഡോ. യൂഹാനോൻ മാർ ക്രിസോസ്റ്റമോസ് മുഖ്യ കാർമ്മികത്വം വഹിച്ചു.

കേരളത്തിലെ എല്ലാ ഇടവകകളിൽനിന്നും പ്രതിനിധികൾ സംബന്ധിച്ച ക്യാമ്പിൽ ആൺകുട്ടികൾക്കും പെൺകുട്ടികൾക്കും പ്രത്യേകം താമസ സൗകര്യങ്ങൾ ഉണ്ടായിരുന്നു. ഞായറാഴ്ച ഉച്ചയോടുകൂടി ക്യാമ്പ് സമാപിച്ചു. പ്രസ്ഥാനം വൈസ് പ്രസിഡന്റ് ഫാ. ബിജു മാത്യു, ഫാ. മത്തായി കുന്നിൽ എന്നിവർ നേതൃത്വം നൽകി.

അനുശോചന യോഗവും ഗോൾഡൻ ജൂബിലി സമാപനവും



ഭിലായ് - കൽക്കട്ട ഭദ്രാസനാധിപനായിരുന്ന സ്തേഫാനോസ് മാർ തേവോദോസ്യോസ് തിരുമനസ്സിലെ 41-ാം ഓർമ്മ പ്രമാണിച്ചുള്ള അടിയന്തിരവും അനുശോചനയോഗവും Bhilai M.G.O Cathedral ന്റെ Golden Jubilee സമാപനവും ഡിസംബർ 16-ാം തീയതി ഞായറാഴ്ച ഭിലായ് എം. ജി. ഒ. ചാപ്പലിൽ വെച്ച് ചെങ്ങന്നൂർ ഭദ്രാസനാധിപൻ തോമസ് മാർ അത്താനാസ്യോസ് തിരുമേനിയുടെ പ്രധാന നേതൃത്വത്തിൽ നടന്നു. അനു രാവിലെ തിരുമനസ്സിലെ പ്രധാന കാർമ്മികത്വത്തിൽ മുന്നിന്മേൽ

കുർബ്ബാന നടന്നു. തുടർന്ന് അനുശോചന യോഗവും നടന്നു. തിരുമനസ്സിലെ അദ്ധ്യക്ഷതയിൽ ചേർന്ന യോഗത്തിൽ ഛത്തീസ്ഗഡ് സ്പീക്കറും ഭിലായ് എം. എൽ. എ യുമായ ശ്രീ. പ്രേം പ്രകാശ് പാണ്ടെയും, വിവിധ വൈദികരും, Prof. M. C. Mani, M. G. M. School Principal T. S. Abraham, Hon. Correspondent Samson Samuel, Mrs. Rosamma Varghese എന്നിവർ പ്രസംഗിച്ചു. തുടർന്ന് ജൂബിലിയോട് ചേർന്ന് പബ്ലിഷ് ചെയ്ത സുവനീറിന്റെ ഒരു കോപ്പി സ്പീക്കർക്കും, പാരിഷ് ഡയറക്ടറിയുടെ ഒരു കോപ്പി Dio. Secretary Pr. Abraham Oommen ഉം കൊടുത്ത് തിരുമനസ്സ് റിലീസ് ചെയ്തു. M.G.O Cathedral ന്റെ വകയായിട്ടുള്ള ഷാളും മൊമന്റോയും തിരുമനസ്സ് സ്പീക്കർക്ക് നൽകി. ഫാ. ഏബ്രഹാം ജോർജ്ജ് പാറമ്പുഴ (വികാരി) സ്വാഗതവും സെക്രട്ടറി ശ്രീ. അനിൽ വർഗ്ഗീസ് കൃതജ്ഞതയും പറഞ്ഞു. തുടർന്ന് 1500 പേർക്ക് അടിയന്തിര സദ്യയും നടന്നു.

കാൺസിലിംഗ്

ഫാ. പി. കെ. കോശി

മൂല്യശോഷണത്തിന്റെ വിവിധ ഘടകങ്ങൾ

തുടർച്ച.
III മതം

മൂല്യബോധം നൽകുന്നതിനും മൂല്യശിക്ഷണം നിലനിർത്തുന്നതിനും പ്രധാന പങ്കു വഹിക്കുന്ന 3-ാമത്തെ പ്രധാന ഘടകമാണ് മതജീവിതം. മൂഗീയതയിലേക്ക് അധഃപതിക്കുവാനും മനുഷ്യത്വത്തിലേക്ക് വളരാനും മനുഷ്യൻ സാധ്യതയുണ്ട്. മതജീവിതം ഇതിന് സഹായകമാണ്.

മതത്തിന് രണ്ട് വശങ്ങൾ ഉണ്ട്. ഒന്ന് മതസ്ഥാപകനും അതിന്റെ നേതൃത്വനിരയിൽ നിൽക്കുന്നവനും.

രണ്ട്, ആത്മീയ ശാസ്ത്രസംഹിതകളും മറ്റും സമൂഹത്തിന് നൽകുന്ന ആത്മീയ മൂല്യങ്ങളും അതിൽനിന്ന് ഉരുത്തിരിയുന്ന ജീവിതവീക്ഷണവും. മൂല്യപോഷണങ്ങൾ സമൂഹത്തിന് ലഭ്യമാക്കാൻ മതങ്ങൾ നിർവ്വഹിക്കുന്ന സംവിധാനങ്ങളിൽ മാറ്റങ്ങളും വ്യത്യസ്തതകളും ഉണ്ട്.

(a) മതനേതാക്കളുടെ ധാർമ്മികശക്തി :-

മൂല്യശിക്ഷണത്തിൽ പ്രധാന പങ്കു വഹിക്കുന്നവരാണ് മതനേതാക്കൾ. മതനേതാക്കളുടെ വാക്കുകളും പ്രവർത്തികളും മൂല്യശിക്ഷണത്തിൽ പ്രധാന പങ്കുവഹിക്കുന്നു. കേരളത്തിൽ തന്നെ വിവിധ സഭകളും മതങ്ങളും ഉണ്ട്. മതനേതാക്കളുടെ സ്വാധീനം അതിന്റെ അണികളിൽ വളരെയധികം ഉണ്ട്. ഈ സ്വാധീന ഫലമായി ജനങ്ങൾ അവരെ ബഹുമാനിക്കുന്നുമുണ്ട്. യേശുക്രിസ്തു പുതിയ നിയമത്തിലെ ഏറ്റവും വലിയ നേതാവ് എന്ന നിലയിൽ നമുക്ക് ദർശിക്കാം. പൂവിന്റെ പിന്നാലെ വണ്ടുകൾ പറന്നടുക്കുന്നു, തേൻ നുകരാൻ അതുപോലെ യേശുവിന്റെ സാന്നിധ്യം എവിടെയുണ്ടോ അവിടെയെല്ലാം ജനത്തിന്റെ തിരക്ക് കാണുന്നത് മതനേതാവിന്റെ സ്വാധീനശക്തിയാണ്.

യേശുക്രിസ്തു പ്രാർത്ഥിക്കാനോ, സ്വസ്ഥമായിരിക്കാനോ ജനത്തിൽ നിന്ന് അൽപ്പം അകന്നു നിൽക്കാൻ ശ്രമിയ്ക്കുമ്പോൾ അവന്റെ പിന്നാലെ കൂടുന്ന ജനം യേശുക്രിസ്തുവിന്റെ സ്വാധീനശക്തിയാണ് ദൃശ്യമാക്കുന്നത്. ഇത് ഇന്നും മതനേതാക്കളിലും സഭാ നേതൃത്വത്തിലും കാണുവാൻ കഴിയും. എന്നാൽ ഈ കാലത്ത് ഇത്തരം നേതാക്കളുടെ ധാർമ്മികശക്തിയും സ്വാധീനവും പഴയതിൽനിന്നും കുറഞ്ഞുവരുന്നതായി കാണാം. ഇന്ന് പലപ്പോഴും “അകത്തളത്തിലെ പിൻഗാമികൾ” ആയി മാറുന്നതിന്റെ പരിണിതഫലം

ആകാം. ഈ സ്വാധീനത്തിലെ ശക്തിക്ഷയം കാരണം മൂല്യ ശിക്ഷണത്തിന് ഇടിവ് സംഭവിക്കുന്നു. സമൂഹത്തിന്റെ മൂല്യസംരക്ഷണം നിർവ്വഹിക്കേണ്ട ആദ്ധ്യാത്മിക നേതാക്കളും, യോഗീവര്യന്മാരും, പുരോഹിതന്മാരും അവരുടെ സ്വാധീനത്തിലും സ്ഥാനത്തിലും വരുത്തുന്ന മാറ്റം കാരണം മൂല്യശോഷണം ഉണ്ടാകുന്നു. “പുരോഹിതൻ സൈന്യങ്ങളുടെ ദൈവമായ യഹോവയുടെ ദൂതനാകയാൽ അവന്റെ അധരം പരിജ്ഞാന ഗ്രഹിയ്ക്കണം”. ധർമ്മിക അധഃപതനവും പരിജ്ഞാനമില്ലായ്മയും കാരണം മതമൂല്യങ്ങൾ കുറഞ്ഞുപോകാനും സുന്ദരം എന്ന ഗോപുരത്തിങ്കൽ കിടന്ന മുടന്തനോട് വെള്ളിയും പൊന്നും ഇല്ല തരുവാനായിട്ട്, എന്നാൽ ഒന്നു തരാൻ കഴിയും ന്യസായന്റെ നാമത്തിൽ എഴുന്നേൽക്കുക എന്നത്. അവിടെ പത്രോസിന് ലഭ്യമായ സ്വാധീനശക്തിയും ധാർമ്മിക ബലവും ആത്മീയ കൃപയും പത്രോസിന്റെ പിൻഗാമികളാകുന്ന ഇന്നത്തെ മത നേതൃത്വത്തിൽ ഇല്ല എന്നത് യാഥാർത്ഥ്യം. ഇന്ന് വെള്ളിയും പൊന്നും നൽകി മതത്തിലേക്കും സഭകളിലേക്കും ആകർഷിക്കുകയും മൂല്യ ചൂതി സംഭവിക്കുകയും ചെയ്യുന്ന നേതൃത്വങ്ങളുടെ ധാർമ്മിക അധഃപതനത്തിന്റെ സംഖ്യ വളരെ വലുത്.

(b) അയഞ്ഞുപോകുന്ന ചിട്ടകളും ചട്ടങ്ങളും-

സമൂഹത്തിൽ നിലനിൽക്കുന്ന മൂല്യങ്ങളുടെ പ്രകാശനങ്ങളും പ്രതിഫലനങ്ങളുമാണ് ചിട്ടകളും ചട്ടങ്ങളും ആചാരമര്യാദകൾ അനുഷ്ഠാനങ്ങളോട് ചേർന്ന് നിൽക്കുമ്പോൾ മൂല്യങ്ങൾ സംരക്ഷിയ്ക്കപ്പെടുന്നു. ഇന്ന് ചിട്ടകളും ചട്ടങ്ങളും അധികാരികളുടെ നിർബന്ധവും സമ്മർദ്ദവുംമൂലം നിലനിർത്തപ്പെടുമ്പോൾ മൂല്യശോഷണം ഉണ്ടാകുന്നു. നോമ്പ്, നമസ്കാരം, കുമ്പിടീൽ ആദിയായവയിൽ ലാഘവതം വരുത്തുമ്പോൾ മൂല്യശോഷണം സംഭവിക്കുന്നു. വിലക്കപ്പെട്ട നാളുകളിൽ വിവാഹവും വിവാഹബന്ധവും പാടില്ല എന്ന് പറയുമ്പോൾ പിഴ ഒടുക്കി അനുവാദം വാങ്ങി അത് നടത്തുമ്പോൾ ചിട്ടകളും ചട്ടങ്ങളും പാലിക്കപ്പെടാതിരിക്കുന്നു എന്നതിനേക്കാൾ മൂല്യശിക്ഷണത്തിലുണ്ടാകുന്ന അധഃപതനം നമുക്ക് മനസ്സിലാക്കാം. യേശുക്രിസ്തു പരീശന്മാരെയും സദുക്യന്മാരെയും കപട ഭക്തിക്കാർ എന്ന് വിളിയ്ക്കുന്നു. വി. മത്തായി 23-ാം അദ്ധ്യായത്തിൽ നാം വായിക്കുന്നു അവിടെ യഹൂദ മതത്തിലെ ചിട്ടകളെയും ചട്ടങ്ങളെയും യേശു വിമർശിക്കുന്നില്ല. അത് യഹോവയും ദൈവം നൽകിയ ന്യായങ്ങളെ കല്പനകളിൽ അധിഷ്ഠിതവും

അതിന്റെ ഭാഗവുമാണ്. എന്നാൽ അതിൽ വന്ന ലാഘവത്വവും അതിന്റെ സുരക്ഷിതമായ അനുഷ്ഠാനവുമാണ് മൂല്യശോഷണത്തിനിടയാക്കുന്നത്. മൂല്യശിക്ഷണത്തിന് പ്രധാന പങ്കുവഹിക്കുന്നതും വഹിക്കേണ്ടതുമായ സ്ഥാനം ക്രിസ്ത്യാനികളെ സംബന്ധിച്ചിടത്തോളം ഇന്ന് ദേവാലയങ്ങളാണ്. എന്നാൽ പലപ്പോഴും ദേവാലയങ്ങൾ യേശുക്രിസ്തുവിന്റെ കാഴ്ചപ്പാടിൽ നിന്ന് വളരെദൂരം മാറിയിരിക്കുമ്പോൾ മൂല്യച്യുതി സംഭവിക്കുന്നു. യേശു തമ്പുരാൻ യരുശലേം ദേവാലയത്തിൽ ചമ്മട്ടി എടുത്തു കാരണം പ്രാർത്ഥനാലയത്തെ വാണിഭശാലയാക്കിയതിനാൽ ഇന്നും നമ്മുടെ ദേവാലയങ്ങൾ വാണിഭശാലയേക്കാൾ അധികമായി അധഃപതിച്ചിരിക്കുമ്പോൾ മൂല്യശോഷണം എത്രമടങ്ങായിരിക്കുന്നു എന്ന് മനസ്സിലാക്കം. പൂരാണത്തിൽ ശ്രീകൃഷ്ണൻ അർജ്ജുനനോടു പറയുന്നു ധർമ്മഭംഗം സംഭവിച്ചിരിക്കുന്നതിനാൽ ധർമ്മം പുനഃസ്ഥാപിക്കുവാൻ യേശു വന്നത് ചട്ടങ്ങളും ചിട്ടകളും (ന്യായപ്രമാണം) നീക്കുവാനല്ല നിവർത്തിപ്പാനാണ്. ദൈവം തന്ന ചട്ടങ്ങളും ചിട്ടകളും നിവർത്തി തമാകുമ്പോൾ മൂല്യസംരക്ഷണം സാദ്ധ്യമാകും.

(c) ഞായറാഴ്ച ആരാധനയിലെ ലാഘവത്വം :-

മൂല്യശോഷണത്തിന്റെ മറ്റൊരു ഘടകമാണ് ഞായറാഴ്ച ആചരണത്തിന്റെയും ആരാധനയുടെയും ലാഘവത്വം. ക്രിസ്ത്യാനികളെ സംബന്ധിച്ചിടത്തോളം ആഴ്ചവട്ടത്തിന്റെ ഒന്നാംനാൾ-കർത്തൃദിനം-പ്രധാനമാണ്. ശാബത് ശുദ്ധീകരിപ്പാനും ആചരിപ്പാനും യഹോവ കല്പിക്കുന്നു. ആരാധനയിൽ സംബന്ധിക്കുക എന്നതും അവിടെ നിന്നും ലഭിക്കുന്ന ആത്മീയ കൃപ അനുഭവിക്കുക എന്നതും ഏതൊരു ക്രൈസ്തവന്റെയും മൂല്യശിക്ഷണത്തിന്റെ സ്രോതസ്സാണ്. പുണ്യകാലങ്ങളിൽ ശനിയാഴ്ച ഉച്ചകഴിഞ്ഞാൽ മറ്റു ലൗകിക കാര്യങ്ങളിൽ ഇടപെടാൻ അനുവാദമില്ലായിരുന്നു. ഇന്ന് എല്ലാ ദിവസവും ഒരുപോലെ ആയി മാറിയിരിക്കുന്നു. പള്ളിയിൽ പോകുന്നതും ആരാധനയിൽ സംബന്ധിക്കുന്നതും താല്പര്യമുള്ള വിഷയങ്ങളല്ലാതായിരിക്കുന്നു. ഞായറാഴ്ചകളിൽപോലും ട്യൂഷനും മറ്റു കാര്യങ്ങൾക്കും തലമുറയെ അയയ്ക്കുമ്പോൾ മൂല്യശിക്ഷണത്തിന്റെ അളവ് കുറയുന്നു. വി. കുന്ദസാരത്തിന്റെ അഭാവം ജീവിതത്തിൽ നഷ്ടമാകുന്ന മൂല്യങ്ങൾ കണ്ടുപിടിയ്ക്കുവാനുള്ള അവസരം നഷ്ടമാകുന്നു. യഥാർത്ഥ കുന്ദസാരത്തിൽകൂടി നമ്മിൽ വികലമായിപ്പോയ ദൈവതേജസ്സ് വീണ്ടെടുക്കുവാൻ കഴിയുന്നു.

പള്ളി ആരാധനയിൽകൂടി ആത്മീയ അനുഭവം ലഭ്യമാകുന്നില്ല എന്ന് പറയുമ്പോൾ ആരാധനയുടെ മഹത്വം മനസ്സിലാക്കാത്തതിനാലാണ് എന്ന പറയാം. മഗ്ദലനമറിയം ഇരുട്ടു

ഉളപ്പോൾ കല്ലറയ്ക്കൽ ചെന്നതുകൊണ്ടാണ് യേശുക്രിസ്തു എഴുന്നേറ്റു എന്ന് മനസ്സിലായതും ഉയിർത്ത യേശുവിനെ കാണാനും അവനോട് സംസാരിക്കാനും കഴിഞ്ഞത്. ഇത് ആരാധനയിൽ വി. കുർബ്ബാനയിൽ ലഭ്യമാകുന്നു. എന്നാൽ ഇന്നത്തെ തലമുറ പള്ളിയിലോ ആരാധനയിലോ പങ്കെടുക്കാതെയും പള്ളിയിൽ പോയാൽ തന്നെ ദേവാലയ കാവൽക്കാരായിരിക്കുന്നതും മൂല്യശോഷണത്തിന് കാരണമാകുന്നു. ആരാധന നടക്കുമ്പോൾ വെളിയിൽ ഊടാടുന്നവൻ പിശാചിനെ സ്വീകരിച്ചുകൊണ്ട് തിരികെ പോകുന്നു എന്നു മാത്രമല്ല അതു മുഖാന്തിരം അവനിൽ ഉണ്ടായിരുന്ന ധാർമ്മിക മൂല്യങ്ങൾ മുഴുവൻ പിശാച് കീഴടക്കുന്നു. മുടിയൻ പുത്രൻ പിശാചിന് കീഴടങ്ങിയപ്പോൾ അവന്റെ മൂല്യം നഷ്ടമായി എന്നാൽ അവനിൽ പിതാവിന്റെ സ്നേഹത്തെക്കുറിച്ചുള്ള വെളിച്ചം ലഭിച്ചപ്പോൾ നഷ്ടമായ മൂല്യബോധങ്ങൾ തിരികെ ലഭിക്കുന്നു.

(d) ഭൗതികതയുടെ വർദ്ധനവ് :-

ഇന്ന് ഭൗതികതയുടെ വർദ്ധനവ് അധികമാണ്. ഭൗതികത കൂടുമ്പോൾ ആത്മീകത കുറയുന്നു. ആത്മീയത കുറയുന്നതനുസരിച്ച് മൂല്യശോഷണം സംഭവിക്കുന്നു. ഇന്ന് എല്ലാ മേഖലയും മത്സരത്തിന്റേതാണ്. മത്സരിക്കുമ്പോൾ എല്ലാവരും ജയിയ്ക്കയില്ല. വിജയിയ്ക്കുന്നവൻ കൂടുതൽ നേടുന്നു. തോൽക്കുന്നവൻ ദുഃഖിയ്ക്കുന്നതോടൊപ്പം എങ്ങനെയും നഷ്ടമായത് നേടിയെടുക്കുവാൻ ശ്രമിയ്ക്കുന്നു. ആയതിന് അനുചിതമല്ലാത്ത മാർഗ്ഗവും സ്വീകരിയ്ക്കുന്നു. യേശു പറയുന്ന ഉപമയിൽ ധനവാൻ കൂട്ടിവയ്ക്കുന്നു. തിന്നുക, കുടിയ്ക്കുക, ആന ദിയ്ക്കുക എന്ന് പറയുന്ന ആ വർദ്ധനവിൽ അവൻ നിഗമിയ്ക്കുന്ന അവനെ മരണത്തിൽ എത്തിയ്ക്കുമ്പോൾ എല്ലാം നഷ്ടമാകുന്നു. പക്ഷേ അവനിൽ മൂല്യങ്ങൾ ഉണ്ടായിരുന്നു എങ്കിൽ അത് ശേഷിയ്ക്കുമായിരുന്നു. ഇവിടെയാണ് ഭൗതികതയുടെ അതിപ്രസരവും വർദ്ധനവും മൂല്യശോഷണത്തിനിടയാക്കുന്നത്. അബ്രഹാം ധനികനായിരുന്നു എന്നാൽ ലോത്തു മായുള്ള ബന്ധത്തിൽ ഭൗതികതയുടെ വർദ്ധനവ് തടസ്സമായിരുന്നില്ല. അവിടെ അബ്രഹാമിൽ കാണുന്ന മൂല്യാധിഷ്ഠിത ജീവിതവും ലോത്തിലെ മൂല്യശോഷണവും മനസ്സിലാക്കുക.

ധനസമ്പാദനത്തിനുള്ള അന്വേഷണത്തിൽ സാമ്പത്തിക ഉന്നമനം മൂല്യം മുറുകെ പിടിയ്ക്കുമ്പോൾ മറ്റു പലമൂല്യങ്ങളും നഷ്ടമായിക്കൊണ്ടിരിക്കുന്നു. കുറച്ചുകാലം മുൻപു വരെയു കേരളത്തിൽ പണം വ്യയം ചെയ്യാനുള്ള വൈവിധ്യമാർന്ന മാർഗ്ഗങ്ങളില്ലായിരുന്നു. വികാസം പ്രാപിച്ച ഒരു കൺസ്യൂമർ സൊസൈറ്റി ആയിരുന്നില്ല കേരളം. പണത്തെക്കാളും ഉപഭോഗവസ്തുക്കളുടെ മേന്മയെക്കാളും സമൂഹത്തിൽ പേരും പെരുമയും ലഭി

ച്ചിരുന്നത് കുടുംബമഹിമയിലൂടെയായിരുന്നു. ഫ്യൂഡലിസത്തിന്റെയും മുതലാളിത്വത്തിന്റെയും വളർച്ചയോടെ 'പണമെ ശരണം' എന്ന ചിന്തയും പണത്തിനായി മറ്റൊന്നും മാറ്റിവയ്ക്കാനുള്ള ചങ്കുറവും ഉണ്ടായി തുടങ്ങി. പണത്തിന്റെ ഏറ്റക്കുറവനുസരിച്ച് സമൂഹത്തിൽ സ്റ്റാറ്റസ് നിർണ്ണയിക്കുന്ന സ്ഥിതി വന്നു തുടങ്ങി. മാത്രവുമല്ല കമ്മ്യൂണിസത്തിന്റെ ഭൗതികവാദം മുഖാന്തരം ഭൗതിക വർദ്ധനവു കൂടിവരികയും ആത്മീയത കുറയുകയും മൂല്യശോഷണം സംഭവിക്കുകയും ചെയ്യുന്നു. മുതലാളിത്വത്തിന്റെ ലാഭേക്കാതിയും മാർക്സിസത്തിന്റെ ഭൗതികോന്മുഖതയും കൂട്ടിമുട്ടുമ്പോൾ

ആത്മീയ മൂല്യങ്ങൾ അതിവേഗത്തിൽ ഉപേക്ഷിക്കുന്ന വ്യക്തികളായി നാം മാറുന്നു. ഇന്ന് പലർക്കും ആത്മീയ മൂല്യങ്ങൾ സ്വാധീനിക്കാത്ത ജീവിതവും ആത്മീയതയുടെ പുറത്തോടു മാത്രമുള്ള കുറെ ചടങ്ങുകളുമാണ്.

മൂല്യങ്ങൾ എത്ര മാറി വന്നാലും മനുഷ്യന്റെ വ്യക്തിപരവും സാമൂഹികവുമായ ജീവിതത്തെ അച്ചടക്കത്തിൽ നിറുത്തുകയെന്നതാണ് അടിസ്ഥാനപരമായ ആവശ്യം. മൂല്യബോധം നിലനിർത്തൽ മതാധികാരികൾ, അദ്ധ്യാപകർ, സാമൂഹിക നേതാക്കൾ, വിദ്യാഭ്യാസ ചിന്തകർ തുടങ്ങി വിവിധ മേഖലയിലൂടെ സാധിയ്ക്കുന്നു. □

ബാലപത്രിക

ആനി ജേക്കബ് ചാരുനിൽക്കുന്നതിൽ

പുതിയ ജീവിതം - പുതിയ പ്രയാണം

സ്നേഹമുള്ള കുട്ടുക്കാരെ,

ജാനസ് എന്ന റോമൻ ദേവനെപ്പറ്റി കേട്ടിട്ടില്ലേ? ഈ ദേവന് രണ്ടു തലകളും നാല് കണ്ണുകളുമുള്ളതായി സങ്കല്പിക്കപ്പെടുന്നു. തലകളിൽ ഒന്ന് മുമ്പോട്ടും ഒന്നു പിമ്പോട്ടും തിരിഞ്ഞിരിക്കുന്നു. രണ്ടു കണ്ണുകൾ മുന്നിലേക്ക് നോക്കുവാനും രണ്ടു കണ്ണുകൾ പിന്നിലേക്ക് നോക്കുവാനും വീധമാണ് ക്രമീകരിച്ചിരിക്കുന്നത്.

ജനുവരി എന്ന പേരിന്റെ ഉത്ഭവം ജാനസ് എന്ന് ദേവന്റെ നാമത്തിൽ നിന്നാണ്. മധ്യരേഖപ്രദേശങ്ങളോടും ശുഭപ്രതീക്ഷകളോടും ഈ പുതിയ വർഷത്തെ നാം സ്വാഗതം ചെയ്തു കഴിഞ്ഞു. ജാനസ് ദേവന്റെ കാര്യം കഥയാലോലം സംഭവമായാലും അതിന്റെ സന്ദേശം വളരെ പ്രാധാന്യമുള്ളതാണ്. പുതിയ വർഷത്തിൽ ഇരുഭാഗത്തേക്കും ദൃഷ്ടി പാലിക്കുവാൻ കഴിയുന്നത് നല്ല ഒരു തുടക്കത്തിന് കാരണമാകും. മുന്നിലുള്ള അവസരങ്ങളെയും ഉത്തരവാദിത്വങ്ങളെയും നേരാലി കാണുവാനും അവയെ ശുഭപ്രതി വിശ്വാസത്തോടെ നേരിടുവാനുമുള്ള ദൃഢപ്രതിജ്ഞ പുതുവർഷാരംഭത്തിൽ ചെയ്യേണ്ടതാണ്. വ്യക്തമായ ചില ലക്ഷ്യങ്ങൾ നമ്മുടെ മുമ്പിലുണ്ടാകണം. പ്രാപിക്കുവാൻ ഒരു ലക്ഷ്യവും പ്രവർത്തിക്കുവാൻ ഒരു പദ്ധതിയും ഉണ്ടാകുമ്പോൾ ജീവിതം ധന്യമാകുന്നു.

പലപ്പോഴും പുതുവർഷത്തിൽ നല്ല തീരുമാനങ്ങൾ എടുത്ത് പോകുവാൻ ശ്രമിക്കുകയും ഒരാഴ്ച കഴിയുമ്പോൾ അത് വിഫലമാകുകയും ചെയ്യുന്ന പതിവാണ് കാണുന്നത്. പുതിയ വർഷത്തിൽ പ്രാപിക്കേണ്ട കാര്യങ്ങൾ തീരുമാനിച്ചു ദൈവാശ്രമത്തിൽ പ്രവർത്തിക്കാൻ പോകുവാൻ ശ്രമിക്കണം. അവയെ നേടുവാൻ നമ്മുടെ സമസ്ത കഴിവുകളും വിനിയോഗിക്കുവാൻ നാം സന്നദ്ധരാകണം.

ഓട്ടക്കളത്തിൽ ഓടുന്നവരെപ്പോലെ സർവ്വ ഉത്തർജ്ജവും സമാഹരിച്ച് സർവ്വ ശ്രദ്ധയും കേന്ദ്രീകരിച്ച് കുട്ടുകാർ ലക്ഷ്യത്തിലേക്ക് നീങ്ങണം. ഏകാഗ്രതയും സ്ഥിരതയും ദൈവാശ്രമവും ഒരുപോലെ പുതിയ പ്രയാണം ഫലവരമായി തീരും സംഭവമില്ല.

പുതിയ വർഷത്തിൽ കുട്ടുകാർക്ക് എല്ലാവിധ അനുഗ്രഹങ്ങളും ആരംഭിക്കുന്നു. നന്മകൾമാത്രം ഭവിക്കട്ടെ! സ്നേഹത്തോടെ ആനിച്ചേച്ചി ദൈവം അനുഗ്രഹിക്കട്ടെ !

സ്നേഹത്തോടെ
ആനിച്ചേച്ചി

വേദപരിചയം ക്വിസ്

പദപ്രശ്നം-6

ജിജി പണിക്കർ കെ. വൈരമൺ

അങ്ങാടിയിൽ സൗത്ത് പി. ഒ., ചെങ്ങന്നൂർ 689 122
PH: 9447682782

സൂചനകൾ

വലത്തോട്ട് :-

1. റോമാ നൂകം വലിച്ചെറിഞ്ഞ് ശപഥം ചെയ്ത ഈ സംഭവം നടന്നത് 1653 ജനു. 3-നാണ് (8)
4. യോവേൽ പ്രവാചകന്റെ പിതാവ് (4)
5. ഹേരോദാവിന്റെ മകൻ (6)
6. കർത്താവ് തന്റെ ഉപമകളിലൂടെ ഇതിനെ, കടലിൽ ഇടുന്നതും എല്ലാ വക മീനും പിടിക്കുന്നതുമായ വലയോട് സദൃശ്യപ്പെടുത്തി (5)
9. "ശുബ്ദക്കോനോ" എന്ന പദത്തിന്റെ അർത്ഥം (5)
10. നിഖ്യാ സുന്നഹദോസ് വിളിച്ചുകൂട്ടി (9)
11. ആത്മാവിന്റെ ഫലം (4)
12. വി. കുർബ്ബാന നടത്തുവാൻ അത്യന്താപേക്ഷിതമാണ് ഇത് (4)
14. ഇദ്ദേഹത്തിന്റെ വേദവിപരീതത്തെ നിഖ്യാ സുന്നഹദോസ് ചെറുത്ത് തോൽപ്പിച്ചു (4)
16. "ദൈവം" എന്നർത്ഥം (3)
17. ഈ സഭാ പ്രസ്ഥാനത്തിന്റെ സ്ഥാപകൻ പത്രോസ് മാർ ഒസ്താന്തിയോസ് മെത്രാപ്പോലീത്തയാണ് (7)

താഴോട്ട് :-

1. 'സഭയുടെ ശുദ്ധീകരണം' ആണ് ഈ ഞായറാഴ്ച (5)
2. പ്രൊട്ടസ്റ്റന്റ് വിശ്വാസങ്ങൾ പ്രമാണിക്കുന്നവരെ മലങ്കര സഭയിൽ '.....സഭ' എന്നറിയപ്പെട്ടു. (5)
3. 'പൊതുവിശ്വാസത്തിൽ നിജപുത്രൻ' എന്ന് പൗലോസ് അഭിസംബോധന ചെയ്ത് ഇദ്ദേഹത്തിന് ലേഖനമെഴുതി (3)
4. വെളിപാട് പുസ്തകത്തിലെ ഏഴു സഭകളിലൊന്ന് (5)
7. ഈ ദേശക്കാരനാണ് ആമോസ് (3)
8. "ആത്മവില്ലാത്ത ശരീരം നിർജ്ജീവമായിരിക്കുന്നതുപോലെ ഇല്ലാത്ത വിശ്വാസവും നിർജ്ജീവമാകുന്നു" (3)
11. "നീതിമാൻ ത്താൽ ജീവക്കും" എന്ന് എഴുതിയിരിക്കുന്നു. (3)
13. "ആത്മാവ്" എന്നർത്ഥം (2)
15. കർത്താവിന്റെ സഹപോദരരിലൊരുവൻ (2)

ഉത്തരങ്ങൾ അയക്കേണ്ട അവസാന തീയതി ഫെബ്രുവരി-5

ബഥേൽ പത്രിക പദപ്രശ്നം-5

1 കൃ	2 കി	3 ലി	4 ഭാ	5 ന്	6	7	8	9	10	11	12	13	14	15	16	17	18	19	20	21	22	23	24	25	26	27	28	29	30	31	32	33	34	35	36	37	38	39	40	41	42	43	44	45	46	47	48	49	50	51	52	53	54	55	56	57	58	59	60	61	62	63	64	65	66	67	68	69	70	71	72	73	74	75	76	77	78	79	80	81	82	83	84	85	86	87	88	89	90	91	92	93	94	95	96	97	98	99	100
------	------	------	------	------	---	---	---	---	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	----	-----

പദപ്രശ്നം-5 ശരിയുത്തരം അയച്ചവർ :

- (1) ജോസഫ് സാമുവേൽ, കുന്നത്തേരിൽ ഹൗസ്, കുളനട പി. ഒ. (2) ജീലാ അലക്സ്, വടക്കേത്തലയ്ക്കൽ ഹൗസ്, മുതുകാറ്റുകര, നൂറനാട് പി.ഒ. (3) മേരി വർഗ്ഗീസ്, ആനംതിട്ട കാലായിൽ, കിടങ്ങന്നൂർ പി.ഒ., പത്തനംതിട്ട 689 514 (4) ജസ്റ്റീന റേയ്ച്ചൽ ജോൺ, മല്ലപ്പള്ളിൽ ഹൗസ്, കടപ്ര പി. ഒ., കുമ്പനാട് (5) ആൻസി സാറാ ജോർജ്ജ്, ഷാരോൺ ഹൗസ്, ഇടനാട്, പുത്തൻകാവ് പി. ഒ., ചെങ്ങന്നൂർ (6) അഞ്ജു മറിയം ജോർജ്ജ്, തെങ്ങുംതറയിൽ ഹൗസ്, മാക്കൊകുന്ന് പി.ഒ., പത്തനംതിട്ട (7) ഷേർളി രാജു, പുത്തൻപുരയിൽ, മുളക്കുഴ, ചെങ്ങന്നൂർ (8) ഷൈനി ബൈജു, പുളിനിൽക്കുന്നതിൽ, നെല്ലിമല പി. ഒ., ഇരവിപേരൂർ 689 542 (9) തങ്കമ ഏബ്രഹാം, ആര്യ മംഗലം കോടുകുളത്തി പി.ഒ. 689 508 (10) സാലി തോമസ്, കല്ലിനാൽ ഹൗസ്, കുടശ്ശനാട് പി. ഒ., പന്തളം

പദപ്രശ്നം 5-ലെ വിജയി

ജോസഫ് സാമുവേൽ,

കുന്നത്തേരിൽ ഹൗസ്,

കുളനട പി. ഒ. - 954734 - 262813

അറിയിപ്പ്:- ഒരു വർഷത്തിനിടയിൽ നടത്തപ്പെടുന്ന പദപ്രശ്നങ്ങൾക്ക് (12 ലക്കം) കൂടുതൽ തവണ ശരിയുത്തരം അയയ്ക്കുന്നവർക്ക് ബംബർ സമ്മാനം നൽകുന്നതാണ്.

ബഥേൽ പത്രിക പദപ്രശ്നം-5

1	2							3
				4				
			5					
		6					7	8
		9						
10								
11			12					13
	14		15			16		
	17							

ചെന്നൂർ ബഥേൽ അമനയിൽ വച്ച് 2007 ഒക്ടോബർ മാസം 19, 20, 22 തീയതികളിൽ നടത്തിയ ചെന്നൂർ സൺഡേസ്കൂൾ അദ്ധ്യാപക പരിശീലനക്ലാസിന്റെ അവലോകനം .

അഭിവന്ദ്യ ഇടവക മെത്രാപ്പോലീത്ത തോമസ് മാർ അത്താനാസിയോസ് ഉദ്ഘാടനം ചെയ്ത ക്ലാസിൽ ഈ തലമുറയിലെ കുഞ്ഞുങ്ങൾക്ക് കുട്ടുകുടുംബ അന്തരീക്ഷത്തിൽ നിന്നും സെക്കുലർ വിദ്യാഭ്യാസത്തിൽ നിന്നും ലഭിക്കാതെ പോയിരിക്കുന്ന സ്ഭാവരൂപീകരണത്തിനുള്ള വാതിൽ സൺഡേസ്കൂൾ അഭ്യസനത്തിലൂടെയാണ് തുറന്ന് കൊടുക്കേണ്ടതെന്നും 'മറ്റുള്ളവരുടെ' കുഞ്ഞുങ്ങളെ നമ്മൾ നോക്കുമ്പോൾ നമ്മുടെ കുഞ്ഞുങ്ങളെ ദൈവം കരുതിക്കൊള്ളുമെന്നുള്ള തമിഴ് ചൊല്ലിലൂടെ സൺഡേസ്കൂൾ അദ്ധ്യാപനം ഒരു ശ്രേഷ്ഠകരമായ സംരഭമാണ് എന്ന് ഉദ്ബോധിപ്പിച്ചു.

19-ാം തീയതി രാവിലെ ബഹു. തോമസ് വർഗീസ് ചാവടിയിൽ അച്ചൻ ഒരു ടീച്ചറിന്റെ കടമ, നാം ആർജ്ജിച്ചിരിക്കുന്ന ജ്ഞാനം മറ്റു കുഞ്ഞുങ്ങൾക്ക് പകർന്ന് കൊടുത്ത് വരും തലമുറയെ ഒരു യഥാർത്ഥ ജ്ഞാനത്തിന്റെ അർത്ഥതലത്തിലേക്കും ആത്മീയ അഭിവൃദ്ധിയും യാഥാർത്ഥ്യവുമായി പൊരുത്തപ്പെട്ടു ജീവിക്കുവാനുള്ള കഴിവും നേടിയെടുക്കുവാൻ കുഞ്ഞുങ്ങളെ പ്രാപ്തരാക്കുന്നതിന് സഹായകരമായ രീതിയിൽ വിദ്യ അഭ്യസിപ്പിക്കുന്നതിൽ യേശുക്രിസ്തുവിന്റെ പ്രബോധന ശൈലിയിലെ സമഗ്രത നാം ആദ്യം ദർശിക്കണം. അവിടുന്ന് സന്തത സഹചാരിയും വാക്കുകൾ സൂക്ഷ്മതയോടെ കൈകാര്യം ചെയ്തവനും നിശബ്ദതയിലെ ദൈവശബ്ദമാധുര്യം കേട്ടുപോലെയും മനുഷ്യരുടെ ഇടയിലേക്ക് ഇറങ്ങി പ്രവർത്തിച്ച് വിശുദ്ധിയെ തെളിയിച്ചു പോലെയും ചോദ്യങ്ങൾ ചോദിച്ചും പറഞ്ഞും ശ്രോതാക്കളെ ശ്രവിച്ചും ഒരു നല്ല ടീം വർക്കറായും നല്ല തയ്യാറെടുപ്പോടെയും നല്ല vision-നോടു കൂടെയും അതിലെല്ലാമുപരി നാം വിതക്കുന്നത് കുഞ്ഞുങ്ങളെ സ്വാധീനിക്കുവാൻ തക്കവണ്ണം നല്ല മാതൃക കാട്ടിക്കൊടുക്കുന്നവരുമായിരിക്കണം ഒരു നല്ല സൺഡേസ്കൂൾ അദ്ധ്യാപകൻ എന്ന് ഓർമ്മപ്പെടുത്തി.

ഉച്ചയ്ക്ക് റവ. ഫാ. തോമസ് വർഗീസ് അമയിലിന്റെ 'ബൈബിൾ പരിഭാഷകൾ ഒരു ചരിത്ര അവലോകനം' എന്നതായിരുന്നു വിഷയം. 18 നൂറ്റാണ്ടുകളുടെ ശ്രമഫലമായാണ് മലയാളത്തിൽ ഒരു വേദപുസ്തകം ഉണ്ടായത് എന്നും ആദ്യകാലത്ത് പാപ്പറസ് എന്ന ചെടിയുടെ തോലുണക്കി, അതിൽ കരിയും പശയും വെള്ളവും ചേർത്ത മിശ്രിതം മഷിയായി ഉപയോഗിച്ചു കൈയെഴുത്തു പ്രതികളായിരുന്നു

ഉണ്ടായിരുന്നത്. എന്നാൽ കാലത്തെ അതിജീവിക്കുവാൻ കഴിവില്ലാതിരുന്നതിനാൽ ഇത് നശിച്ചുപോയി. 2-ാം നൂറ്റാണ്ടിൽ കോഡക്സ് വെല്ലം എന്നിവ പ്രചാരത്തിൽ വന്നു. യേശുക്രിസ്തുവിന്റെ കാലത്ത് മോശയുടെ പഞ്ചഗ്രന്ഥങ്ങളും യേശുവാദ് മുതലായ കുറച്ച് പ്രവാചകന്മാരുടെ ഗ്രന്ഥങ്ങളുമേ നിലവിലുണ്ടായിരുന്നുള്ളൂ എന്നും പഴയനിയമത്തിലെ ആദ്യ പുസ്തകമായ മർക്കോസിന്റെ സുവിശേഷം AD 72- ന് ശേഷം എഴുതപ്പെട്ടതായതിനാൽ അതിനു മുമ്പ് ശ്ലീഹന്മാരുടെ വായ്മൊഴിയാലെ കേട്ട കാര്യങ്ങളാണ് അവർ ആരാധനയിൽ ഉപയോഗിച്ചുകൊണ്ടിരുന്നത്.

ബൈബിൾ എന്നത് 'ബിബ്ലോസ്' എന്ന ഗ്രീക്ക് വാക്കിൽ നിന്ന് ഉണ്ടായതാണ്. AD 5-ാം നൂറ്റാണ്ടിലാണ് വേദപുസ്തകത്തിന് ബൈബിൾ എന്ന പേര് ഉണ്ടായത് ക്രിസ്തുവിന്റെ വരവിനെപ്പറ്റിയുള്ള പ്രതീക്ഷ, പ്രവചനങ്ങളും നിയമങ്ങളും, അവയെ ചരിത്രത്തിലേക്ക് നയിക്കുന്ന ദൈവിക പദ്ധതിയും ചേർന്ന പഴയനിയമ സന്ദേശങ്ങളും ക്രിസ്തുവിന്റെ ജനനം, പരസ്യശുശ്രൂഷ, മരണം, പുനരുത്ഥാനം, സഭാസ്ഥാപനം, അപ്പൊസ്തലന്മാരുടെ മിഷൻ പ്രവർത്തനം, അതിരുകൾ വികസിക്കുന്ന സഭയുടെ ദൗത്യം, ക്രിസ്തുവിന്റെ പുനരാഗമനം, പുതിയ ആകാശവും പുതിയ ഭൂമിയും ഇവ ചേർന്ന പുതിയ നിയമ സന്ദേശങ്ങളുമാണ് ഇതിന്റെ ഉള്ളടക്കം. പരിശുദ്ധാത്മ പ്രേരിതമായി മനുഷ്യരാൽ രചിക്കപ്പെട്ടതാകയാൽ വ്യക്തികളുടെ സാഹിത്യശൈലിയും, മനോവികാരങ്ങളും, സാഹചര്യങ്ങളും വ്യത്യസ്തമാണ്.

വേദപുസ്തക രൂപീകരണത്തിന് സഭയെ പ്രേരിപ്പിച്ച ഏഴ് കാര്യങ്ങൾ- പഴയനിയമ കാനോൻ, പുതിയനിയമ കാനോൻ, പുസ്തക കോഡീകരണം, വേദപുസ്തകപരിഭാഷികളായ സെപ്റ്റുവെജന്റ്, ജെറോമിന്റെ വിവർത്തനമായ നാലാം നൂറ്റാണ്ടിലെ വൾഗേറ്റ്, എഡേസയിലെ റെബുള്ളയുടെ സുറിയാനി പരിഭാഷയായ പെഷീത്ത, 16-17 നൂറ്റാണ്ടുകളിലെ ഇംഗ്ലീഷ്, ജർമ്മൻ, ഫ്രഞ്ച് എന്നീ ഭാഷകളിലേക്കുള്ള വിവർത്തനത്തിനും ശേഷമാണ് 18-ാം നൂറ്റാണ്ടിൽ മലയാളത്തിലേക്ക് ബൈബിൾ പരിഭാഷപ്പെടുത്തിയത് എന്ന് അദ്ദേഹം പഠിപ്പിച്ചു.

രണ്ടാം ദിവസത്തെ ക്ലാസ്സിൽ ഡോ. സാം വി. ദാനിയേൽ അദ്ധ്യാപനത്തിലെ രണ്ടു സമീപനങ്ങൾ ചൂണ്ടിക്കാണിച്ചു. നേടിയ അറിവിനെ രൂപപ്പെടുത്താൻ കഴിയാത്ത നേരിട്ടുള്ള

പ്രബോധന രീതിയും അദ്ധ്യാപകരെക്കാൾ കൂടുതൽ സജീവരായി പങ്കെടുക്കുവാൻ വിദ്യാർത്ഥികളെ ഒരുക്കുന്ന വിദ്യാർത്ഥി പ്രചോതിത പഠനരീതിയും ആണ് ഇവ. സഹകരണ പഠനത്തിലൂടെയും പഠനസമൂഹമായി തിരിച്ചും സമസമൂഹബോധനം വിൽക്രമ അദ്ധ്യാപനം scaffolding, സമൂഹ ചർച്ചകൾ, അന്വേഷണ രീതി, പഠനയാത്രാരീതി, നാടകീയ ആവിഷ്കരണരീതി, അഭിമുഖം സർവ്വേ മുതലായ രീതികളിലൂടെ കുട്ടികളെക്കൊണ്ടുതന്നെ മുൻകൈയെടുപ്പിച്ച് പഠിപ്പിക്കുന്ന വിദ്യാർത്ഥി പ്രചോതിത പഠനരീതിക്ക് കൂടുതൽ ഫലം കണ്ടെത്താമെന്ന് കാണിച്ചു തന്നു.

രണ്ടാം ദിവസം ഉച്ചയ്ക്ക് റവ. ഫാ. ജോസ് ജോൺ. സഭാ ചരിത്രത്തിൽ പാത്രിയർക്കീസ്, ഓർത്തഡോക്സ് സഭകളുടെ സ്ഥാനവും ഉത്ഭവവും എന്ന വിഷയത്തെക്കുറിച്ച് ക്ലാസ്സെടുത്തു. യേശുവിന്റെയും അപ്പോസ്തോലന്മാരുടെയും ശേഷം 1-ാം നൂറ്റാണ്ടിന്റെ അവസാനത്തോടെ സഭാ സ്ഥാനികളായ ശെമ്മാശനന്മാർ, കശീശ്ശന്മാർ, എപ്പിസ്കോപ്പമാർ എന്നീ സ്ഥാനികൾ ഉണ്ടായിരുന്നു എന്നും സഭ പട്ടണങ്ങളിൽ ആദ്യം പ്രചരിച്ചതിനാൽ ഗ്രാമങ്ങളിലെ കശീശ്ശന്മാരുടെ മേൽ പട്ടണങ്ങളിലെ എപ്പിസ്കോപ്പമാർക്ക് കൂടുതൽ അധികാരം ഉണ്ടായി എന്നും അങ്ങനെ സിറിയയിലെ ബിഷപ്പമാർക്ക് മെത്രാപ്പോലീത്താ എന്ന് പേരു വന്നതായി പറയുന്നു. 5-ാം നൂറ്റാണ്ടിൽ Pop of Alexandria പാത്രിയർക്കീസ് എന്നും 7-ാം നൂറ്റാണ്ടിൽ റോമിലും മേൽപ്പട്ടക്കാരെ പാത്രിയർക്കീസ് എന്നു വിളിക്കാൻ തുടങ്ങി. സഭ വളർന്നതോടുകൂടി പ്രശ്നങ്ങൾ ആരംഭിച്ചു. ആദ്യ മൂന്നു സുന്നഹദോസുകൾക്കും AD 451-ലെ കൽക്കദോന്യ സുന്നഹദോസിനും ശേഷം അലക്സന്ദ്ര്യ, അന്തോക്യ എന്നീ സഭകൾ റോം കോൺസ്റ്റാന്റിനോപ്പിൾ സഭകളിൽ നിന്ന് മാറി ബദൽ പാത്രിയർക്കീസന്മാരെ വാഴിക്കുകയും റോമിൽ അനേക പാത്രിയർക്കീസ് സെന്ററുകൾ ഉണ്ടാകുകയും ചെയ്തു.

പൊതുവിന്റെ ആൾ എന്ന അർത്ഥത്തിൽ പാത്രിയർക്കീസ് ഉണ്ടാകുന്നതിന് 94 വർഷം മുൻപു ആകമാന പേർഷ്യൻ സാമ്രാജ്യത്തിന്റെ ബിഷപ്പന്മാർ കാതോലിക്കാ എന്ന നാമം ഉപയോഗിച്ചിരുന്നതായി കാണാം. റോമിൽ ആദ്യം കാതോലിക്കോസിനെ വാഴിച്ചിരുന്നില്ല. 3-ാം നൂറ്റാണ്ടു മുതൽ സെലൂഷ്യയിൽ കാതോലിക്കാ സ്ഥാനം വളർന്നു വന്നു. 16-ാം നൂറ്റാണ്ടിൽ പോർട്ടുഗീസുകാർ വരുന്നതുവരെ പേർഷ്യൻ സാമ്രാജ്യത്തിന്റെ

മുഴുവൻ അധികാരവും കാതോലിക്കായ്ക്ക് ആയിരുന്നു. മലങ്കരയിൽ 1912 സെപ്റ്റംബർ 15 ന് നിരണം പള്ളിയിൽവെച്ച് കാതോലിക്കാ സ്ഥാപനം നടന്നു. മുളന്തുരുത്തി സുന്നഹദോസിലൂടെയും റോയൽ കോടതി വിധിയിലൂടെയും പാത്രിയർക്കീസ് ഈ സഭയിൽ ആത്മീകവും ഭൗതികവുമായ അധികാരം കയ്യേറി നമ്മുടെ കാതോലിക്കായെ മുടക്കിയതിനാൽ ഈ സഭ ഒരു സ്വയം ശീർഷകത്വം ഉള്ള സഭയായി തീരുകയും ഈ സഭയുടെ മെത്രാന്മാരെ ഇവിടെത്തന്നെ വാഴിക്കണമെന്ന് തീരുമാനിക്കുകയും ചെയ്തു.

3-ാം ദിവസത്തെ ക്ലാസ്സിൽ റവ. ഫാ. മാത്യു വർഗീസ് ധ്യാനം നയിച്ചു. കൊലോസ്യർ 1:27 “മഹത്വത്തിന്റെ പ്രത്യാശയായ ക്രിസ്തു നിങ്ങളിൽ ഇരിക്കുന്നു” നിന്റെ ഇരിപ്പിടം ക്രിസ്തുവിനോടുകൂടെ ആണോ എന്ന് ചിന്തിക്കണമെന്നും ലൂക്കോസ് 18:35 ൽ ബർത്തുല്യമായി എന്ന കുരുടൻ തന്റെ ബലഹീനത മനസ്സിലാക്കി അതിനെ അതിജീവിക്കുവാനുള്ള ശക്തി ദൈവത്തിൽനിന്നു മാത്രമേ ലഭിക്കുകയുള്ളൂ എന്ന് വിശ്വസിക്കുകയും ലൂക്കോസ് 19:1-ൽ സഖായി എഴുന്നേറ്റ് ഓടി പ്രാർത്ഥനയാകുന്ന വൃക്ഷത്തിൽ കയറി യേശുവിനോടു കൂടെ ഭക്ഷണം കഴിക്കുവാൻ ഇടയാക്കണം എന്നും ഉത്ബോധിപ്പിച്ചു.

ജോജി കെ. ജോയി അച്ചന്റെ കുദാശകൾ വേദപുസ്തക അടിസ്ഥാനത്തിൽ എന്ന വിഷയത്തിൽ കുദാശകൾ സാക്രിമെന്റ് ആണ്. അത് യേശുക്രിസ്തുവിൽ അടിസ്ഥാനപ്പെടുത്തിയിരിക്കുന്നു. ദൈവരാജ്യത്തിന്റെ മുൻ ആസ്വാദനമാണ് കുദാശയെന്നും ദൈവസൃഷ്ടിയോടുള്ള ദൈവത്തിന്റെ പ്രവർത്തനം വെളിപ്പെടുത്തുന്നത് കുദാശയിലൂടെയാണെന്നും കുദാശകൾ നിജപ്പെടുത്തി നമ്പരിൽ ഒരുക്കുവാൻ പാടില്ലാത്തതാണെന്നും വി. കുർബ്ബാന സ്ഥാപിച്ചത് നീസാൻ മാസം 14-ാം തീയതി അസ്തമിച്ചുള്ള സന്ധ്യയ്ക്ക് ആണെന്ന് സമവീക്ഷണ സുവിശേഷത്തിലും യോഹന്നാന്റെ സുവിശേഷത്തിൽ ആദിമസഭ പെസഹാ അനുഭവിച്ച അന്നുതന്നെ യേശുക്രിസ്തു ക്രൂശിക്കപ്പെട്ടു എന്നും രണ്ട് ചരിത്രങ്ങൾ പറയുന്നു. 5-ാം നൂറ്റാണ്ടുവരെ ആദിമസഭയിൽ പുളിപ്പുള്ള അപ്പമാണ് കുർബ്ബാനയ്ക്ക് ഉപയോഗിച്ചിരുന്നത്. വിരിച്ചൊരുക്കിയ വൻമാളികയിലാണ് യേശു പെസഹ ആചരിച്ചത് എന്ന് പഠിപ്പിച്ചു.

എം. പി. ജോർജ്ജ് അച്ചൻ ആരാധന സംഗീതത്തെക്കുറിച്ചും 8 നിറങ്ങളെക്കുറിച്ചും മനസ്സിലാക്കിത്തന്നു. ഉച്ചയ്ക്ക് ശേഷം ബിസിനസ്സ് മീറ്റിംഗോടുകൂടി പരിശീലനക്ലാസ്സ് സമാപിച്ചു.

സൺഡേസ്കൂൾ വാർത്തകൾ

ബഹുമാന്യരായ സഹപ്രവർത്തകരെ,

2008ലെ പുതുവത്സര ക്ലാസ്സുകൾ ജനുവരി 6ന് തുടങ്ങിയിരിക്കുകയാണല്ലോ. “ഭൂമിയിൽ ദൈവപ്രസാദമുള്ള മനുഷ്യർക്ക് സമാധാനം” (ലൂക്കോ : 2:14) എന്ന് മാലാഖമാർ വാഴ്ത്തി പാടിയത് നമ്മിൽ സാക്ഷാത്കരിക്കുവാൻ യേശുക്രിസ്തുവിനെ നാം ഉൾക്കൊണ്ട് മറ്റുള്ളവർക്ക് ക്രിസ്തുവിനെ കാണിച്ചുകൊടുക്കുവാൻ തക്കവണ്ണം നമ്മെ തന്നെ ഒരുക്കാം.

ദൈവകൃപയാൽ 2007 ഡിസംബർ 26, 27, 28 തീയതികളിൽ നടത്തപ്പെട്ട മത്സരപരീക്ഷയ്ക്കായി സണ്ടേസ്കൂൾ കുട്ടികൾക്കായുള്ള കോച്ചിംഗ് ക്ലാസ്സുകൾ വളരെ വിജയപ്രദവും പ്രയോജനകരവും ആയിരുന്നു. 26-ാം തീയതി രാവിലെ 9.30ന് സണ്ടേസ്കൂൾ കുട്ടികൾക്കായുള്ള കോച്ചിംഗ് ക്ലാസ്സുകൾ വളരെ വിജയപ്രദവും പ്രയോജനകരവുമായിരുന്നു. 26-ാം തീയതി രാവിലെ 9.30ന് സണ്ടേസ്കൂൾ ഭദ്രാസന വൈസ് പ്രസിഡന്റ് ബഹു. മാത്യു തോമസ് അച്ചന്റെ അധ്യക്ഷതയിൽ ചേർന്ന സമ്മേളനം ചെങ്ങന്നൂർ ഭദ്രാസനാധിപൻ അഭിവന്ദ്യ തോമസ് മാർ അത്താനാസിയോസ് തിരുമനസ്സുകൊണ്ട് ഉദ്ഘാടനം ചെയ്ത് ആശീർവദിച്ചു. 10-ാം ക്ലാസ്സിൽ മാത്രമായി 139 കുട്ടികൾ പങ്കെടുത്തു എന്നുള്ളത് സണ്ടേസ്കൂൾ പഠനങ്ങളിൽ ഏവർക്കും ഉണ്ടായിരിക്കുന്ന താല്പര്യത്തെ കാണിക്കുന്നു. ഈ പ്രാവശ്യം 12-ാം ക്ലാസ്സിനും പ്രത്യേക കോച്ചിംഗ് ക്ലാസ്സ് നടത്തപ്പെട്ടിരുന്നു. ക്ലാസ്സുകൾക്ക് നേതൃത്വം നൽകിയ എല്ലാ അദ്ധ്യാപിക അദ്ധ്യാപകരോടും ബഹുമാന്യരായ വികാരി അച്ചന്മാരോടും പ്രത്യേകമായ നന്ദി രേഖപ്പെടുത്തുന്നു. ഇപ്രകാരം ക്ലാസ്സുകൾ ക്രമീകരിക്കുന്നതിന് ആവശ്യമായ എല്ലാ നേതൃത്വവും സഹായങ്ങളും ഉപദേശങ്ങളും നിർദ്ദേശങ്ങളും നൽകിക്കൊണ്ടിരിക്കുന്ന അഭിവന്ദ്യ തോമസ് മാർ അത്താനാസിയോസ് മെത്രാപ്പോലീത്താ തിരുമേനി യോടുള്ള കടപ്പാടുകൾ സ്നേഹാദരവുകളോടെ സ്മരിക്കുന്നു.

OVBS: ഈ പ്രാവശ്യത്തെ ഒ.വി.ബി.എസ്. മുഖ്യചിന്താവിഷയം “സൗഖ്യമാക്കുന്ന ദൈവം” (സങ്കീ:103:3) എന്നുള്ളതാണ്. 2008 ഫെബ്രു. 2-ാം തീയതി ശനിയാഴ്ച

രാവിലെ 10മണിയ്ക്ക് ബഥേൽ അരമനയിൽ വെച്ച് നടത്തപ്പെടുന്ന ഒ.വി.ബി.എസ്. ചുമതലക്കാർക്കുവേണ്ടിയുള്ള പരിശീലനക്ലാസ്സിൽ, യൂണിറ്റ് സുപ്രണ്ടന്മാർ, കൺവീനറന്മാർ എന്നിവരുൾപ്പെടെ ഭദ്രാസന OVBS ചുമതലക്കാർ വന്ന് സംബന്ധിക്കണമെന്ന് പ്രത്യേകം താല്പര്യപ്പെടുന്നു. OVBS കേന്ദ്ര ഭാരവാഹികൾ ക്ലാസ്സിന് നേതൃത്വം നൽകുന്നതാണ്. അതുപോലെ ഫെബ്രുവരി 8,9(വെള്ളി, ശനി) തീയതികളിൽ കോട്ടയം പഴയസെമിനാരിയിൽ വെച്ച് നടത്തപ്പെടുന്ന OVBS കേന്ദ്ര ഗാനപരിശീലനക്ലാസ്സിൽ ഭദ്രാസനത്തിൽ നിന്നും 3 പേരെ അയയ്ക്കേണ്ടതാണ്. ആയതിന് മുഴുവൻ സമയവും പ്രസ്തുത ക്യാമ്പിൽ പങ്കെടുക്കുവാൻ തയ്യാറുള്ളവരും ഗാനാഭിരുചിയുള്ളവരും സണ്ടേസ്കൂൾ പ്രവർത്തനങ്ങളിൽ താല്പര്യമുള്ളവരുമായ വ്യക്തികൾ അതാത് ഡിസ്ട്രിക്റ്റ് സണ്ടേസ്കൂൾ ഇൻസ്പെക്ടറന്മാർ മുഖേന പേരുവിവരങ്ങൾ 2008 ജനുവരി 25നകം ഭദ്രാസന ഡയറക്ടറെ ഏല്പിക്കേണ്ടതാണ്. ജനുവരി 26 ശനിയാഴ്ച 2 മണിക്ക് ബഥേലിൽ വെച്ച്, അവരിൽ നിന്നും 3പേരെ തെരഞ്ഞെടുക്കുന്നതുമാണ്. കൂടുതൽ വിവരങ്ങൾ ഡി. ഇൻസ്പെക്ടറന്മാരിൽ നിന്നും ലഭിക്കും.

2008 ഫെബ്രുവരി 9-ാം തീയതി ശനിയാഴ്ച രാവിലെ 10മുതൽ ഭദ്രാസന സണ്ടേസ്കൂൾ പ്രഥമ അദ്ധ്യാപക കോൺഫറൻസ് ബഥേലിൽ വെച്ച് നടത്തപ്പെടുന്നു. സണ്ടേസ്കൂൾ പ്രഥമ അദ്ധ്യാപകർ ഏവരും അതിൽ വന്ന് സംബന്ധിച്ച് ഈ കോൺഫറൻസ് വിജയപ്രദമാക്കണമെന്ന് അഭ്യർത്ഥിക്കുന്നു.

സണ്ടേസ്കൂൾ പ്രവർത്തനങ്ങൾ അതത് ഇടവക വികാരിമാരുമായി പ്രഥമ അദ്ധ്യാപകർ ആലോചിച്ച് നന്നായി ക്രമീകരിക്കുമല്ലോ. ആവശ്യമായ രജിസ്റ്ററും രേഖകളും ആദ്യം മുതൽ തന്നെ കൃത്യമായി സൂക്ഷിക്കണം. വിജ്ഞാപനങ്ങളിലെ നിർദ്ദേശങ്ങൾ എല്ലാം അദ്ധ്യാപകരുമായി ചർച്ച ചെയ്യണം.

പുതുവത്സര ആശംസകളോടെ
കർത്തൃശുശ്രൂഷയിൽ
റ്റി. എം. വർഗ്ഗീസ്
(ഭദ്രാസന ഡയറക്ടർ)

മലങ്കര ഓർത്തഡോക്സ് സുറിയാനി സഭ-ചെങ്ങന്നൂർ ദ്വാരാസനം ഭദ്രാസന കൺവൻഷൻ-2008

2008 ഫെബ്രുവരി 6, 7, 8 മാർ പീലക്സിനോസ് നഗർ (ബഥേൽ അരമന അകണം)

ചിന്താവിഷയം : “സമൃദ്ധിയായ ജീവൻ”

27-01-08 ഞായർ 4.00-pm പന്തൽകാൽ നാട്ടുപകർമ്മം
06-02-08 ബുധൻ 10 മുതൽ 12 വരെ വൈദിക സമ്മേളനം, റവ. ഫാ. ഡോ. ജോൺ പണിക്കർ 5.00 മുതൽ സുവിശേഷ സന്ദേശാലി മാർ പീലക്സിനോസ് നഗറിൽ നിന്നാരംഭിച്ച് ചെങ്ങന്നൂർ ടൗൺ ചുറ്റി കൺവൻഷൻ പന്തലിൽ എത്തിച്ചേരുന്നു. 5.45 മുതൽ സന്ധ്യാനമസ്കാരം 6.30 മുതൽ ഇടയസന്ദേശം തോമസ് മാർ അത്താനാസിയോസ് മെത്രാപ്പോലീത്താ 7.15 മുതൽ ഉദ്ഘാടനം പരിശുദ്ധ ബസേലിയോസ് മാർത്തോമ്മാ ദിരിമോസ് പ്രഥമൻ കാതോലിക്കാ ബാവാ തിരുമേനി 7.30 മുതൽ 8.30 pm വരെ വചനശുശ്രൂഷ റവ. ഫാ. ജോജി കെ. ജോയി, അടൂർ, 8.30 മുതൽ 8.45 വരെ സമർപ്പണ ശുശ്രൂഷ

07-02-08 വ്യാഴം 10 മുതൽ 12 വരെ യുവസംഗമം

ഉദ്ഘാടനം ശ്രീ. മോൻസ് ജോസഫ്, ക്ലാസ്സ്, റവ. ഡോ. ജേക്കബ് കുര്യൻ, 7 ന് ഇടയസന്ദേശം അഭിവന്ദ്യ ഡോ. ഗബ്രിയേൽ മാർ ഗ്രിഗോറിയോസ് മെത്രാപ്പോലീത്താ 7.15 മുതൽ 8.45 വരെ വചനശുശ്രൂഷ റവ. ഫാ. മത്തായി ഇടയനാൽ

08-02-08 വെള്ളി 10 മുതൽ 12 വരെ കുടുംബ നവീകരണ ധ്യാനം, അദ്ധ്യക്ഷൻ അഭിവന്ദ്യ ഗീവർഗീസ് മാർ ഈവാനിയോസ് മെത്രാപ്പോലീത്താ, ധ്യാനം, റവ. ഫാ. വർഗീസ് വർഗീസ് മിനം, 7.00ന് ഇടയസന്ദേശം അഭിവന്ദ്യ കുറിയാക്കോസ് മാർ ക്ലിമീസ് മെത്രാപ്പോലീത്താ 7.15 മുതൽ 8.30 വരെ വചനശുശ്രൂഷ, അഭിവന്ദ്യ ഡോ. യൂഹാനോൻ മാർ ക്രിസോസ്റ്റമോസ് മെത്രാപ്പോലീത്താ 8.50 ന് സമാപനസന്ദേശം തോമസ് മാർ അത്താനാസിയോസ് മെത്രാപ്പോലീത്താ

2008 ജനുവരി 27 ഞായർ
ഹാർമണി നൈറ്റ്

2008 ജനുവരി 28 തിങ്കൾ
സ്റ്റാർ സിംഗർ നൈറ്റ്

2008 ജനുവരി 30 ബുധൻ
ജുഗൽബന്ദി നൈറ്റ്

2008 ഫെബ്രുവരി 2 ശനി
ഫുഷൻ നൈറ്റ്

മലങ്കര ഓർത്തഡോക്സ് സഭാ ഗായകസംഘം
ഗ്രീക്ക്, ഓർത്തഡോക്സ്, സുറിയാനി, മലയാളം

SRUTI FESTIVAL OF MUSIC AND ARTS
താദഗാത്സവ് '08

2008 ജനുവരി 12,
ജനുവരി 27 മുതൽ ഫെബ്രുവരി 8 വരെ
കോട്ടയത്ത്

SRUTI
KOTTAYAM